



ಪಟ್ಟಣ ಸಹಕಾರ ಬ್ಯಾಂಕುಗಳ ವಾರ್ತಾ ಪತ್ರಿಕೆ

ಕರ್ನಾಟಕ ರಾಜ್ಯ
ಸಹಕಾರ ಪಟ್ಟಣ
ಬ್ಯಾಂಕುಗಳ
ಮಹಾಮಂಡಳದ
ಅಧಿಕೃತ ವಾರಪತ್ರಿಕೆ

ಸಂಪುಟ : 24 | ಸಂಚಿಕೆ : 50 | 14ನೇ ಮಾರ್ಚ್ 2018 | ಬುಧವಾರ | ಪುಟಗಳು : 8 | ಬೆಲೆ : 2/-

ತುಮಕೂರಿನಲ್ಲಿ ರಾಜ್ಯ ಮಟ್ಟದ ವಿಶೇಷ ತರಬೇತಿ ಕಾರ್ಯಕ್ರಮ ಸಹಕಾರ ಬ್ಯಾಂಕುಗಳ ಪ್ರಗತಿಗೆ ವೃತ್ತಿ ಕೌಶಲ್ಯತೆ ಅಗತ್ಯ : ಶ್ರೀ ಜಿ.ಆರ್. ವಿಜಯಕುಮಾರ್, ಸಹಕಾರ ಸಂಘಗಳ ಉಪನಿಬಂಧಕ



ತುಮಕೂರು : ಸಹಕಾರ ಇಲಾಖೆ, ಕರ್ನಾಟಕ ರಾಜ್ಯ ಸಹಕಾರ ಮಹಾಮಂಡಳ, ಕರ್ನಾಟಕ ರಾಜ್ಯ ಪಟ್ಟಣ ಸಹಕಾರ ಬ್ಯಾಂಕುಗಳ ಮಹಾಮಂಡಳ, ತುಮಕೂರು ಜಿಲ್ಲಾ ಸಹಕಾರ ಯೂನಿಯನ್ ಹಾಗೂ ಇವರ ಸಹಯೋಗದಲ್ಲಿ ತುಮಕೂರು ಜಿಲ್ಲೆಯ ಪಟ್ಟಣ ಸಹಕಾರ ಬ್ಯಾಂಕುಗಳ ಅಧ್ಯಕ್ಷರು, ಉಪಾಧ್ಯಕ್ಷರು, ಆಡಳಿತ ಮಂಡಳಿ ನಿರ್ದೇಶಕರು ಹಾಗೂ ಮುಖ್ಯಕಾರ್ಯನಿರ್ವಹಣಾಧಿಕಾರಿಗಳಿಗೆ ರಾಜ್ಯ ಮಟ್ಟದ ವಿಶೇಷ ತರಬೇತಿ ಕಾರ್ಯಕ್ರಮವನ್ನು ದಿನಾಂಕ : 06-03-2018ನೇ ತುಮಕೂರಿನ ಜಿಲ್ಲಾ ಸಹಕಾರ ಯೂನಿಯನ್ನಿನ ಸಹಕಾರ ಭವನದಲ್ಲಿ ಏರ್ಪಡಿಸಲಾಗಿತ್ತು.

ಕಾರ್ಯಕ್ರಮದ ಉದ್ಘಾಟನೆಯನ್ನು ಸಹಕಾರ ಸಂಘಗಳ ಉಪನಿಬಂಧಕರಾದ ಶ್ರೀ ಜಿ.ಆರ್. ವಿಜಯಕುಮಾರ್‌ರವರು ನೇರವೇರಿಸಿ ಮಾತನಾಡುತ್ತಾ, ಜಿಲ್ಲೆಯ ಪಟ್ಟಣ ಸಹಕಾರ ಬ್ಯಾಂಕುಗಳ ಪದಾಧಿಕಾರಿಗಳಿಗೆ ಮತ್ತು ನಿರ್ದೇಶಕರುಗಳಿಗೆ ಹಾಗೂ ಮುಖ್ಯಕಾರ್ಯನಿರ್ವಹಣಾಧಿಕಾರಿಗಳಿಗೆ ವ್ಯವಸ್ಥೆ ಮಾಡಿರುವ ತರಬೇತಿಯ ಸದುಪಯೋಗವನ್ನು ಮಾಡಿಕೊಂಡು ತಮ್ಮ ವೃತ್ತಿ ಕೌಶಲ್ಯತೆಯನ್ನು ಹೆಚ್ಚಿಸಿಕೊಳ್ಳುವ ಮೂಲಕ ಬ್ಯಾಂಕಿನ ಪ್ರಗತಿಗೆ ಶ್ರಮಿಸಬೇಕೆಂದು ಸಲಹೆ ನೀಡಿದರು.

ಕಾರ್ಯಕ್ರಮದ ಅಧ್ಯಕ್ಷತೆ ವಹಿಸಿದ್ದ, ಜಿಲ್ಲಾ ಸಹಕಾರ ಯೂನಿಯನ್ ಅಧ್ಯಕ್ಷರಾದ ಶ್ರೀ ಬಿ.ಜಿ.ವೆಂಕಟೇಗೌಡರು ಮಾತನಾಡುತ್ತಾ, ತುಮಕೂರು ಜಿಲ್ಲೆ ರಾಜ್ಯದ, ರಾಷ್ಟ್ರದ ಸಹಕಾರ ಚಳುವಳಿಗೆ ಶಾಸಕರುಗಳಾದ ಶ್ರೀ ಕೆ.ನ್. ರಾಜಣ್ಣನವರು, ಶ್ರೀ ಕೆ.ಷಡಕ್ಕಿರವರು ಹಾಗೂ ಇನ್ನೂ ಮುಂತಾದ ಅನೇಕ ಸಹಕಾರಿಗಳನ್ನು ನೀಡಿದೆ ಎಂದರು. ಪಟ್ಟಣ ಬ್ಯಾಂಕುಗಳ ಪದಾಧಿಕಾರಿಗಳು ಸಕ್ರಿಯವಾಗಿ ಇಂತಹ ಕಾರ್ಯಾಗಾರದಲ್ಲಿ ಪಾಲ್ಗೊಳ್ಳಬೇಕೆಂದು ಕರೆಯುತ್ತರು.

ಅಧಿತಿಗಳಾಗಿ ಆಗಮಿಸಿದ್ದ, ಕರ್ನಾಟಕ ರಾಜ್ಯ ಪಟ್ಟಣ ಸಹಕಾರ ಮಹಾಮಂಡಳದ ನಿರ್ದೇಶಕರಾದ ಶ್ರೀ ಟಿ.ಆರ್. ಚಿಕ್ಕರಂಗಣ್ಣನವರು

ಮಾತನಾಡಿ, ಕರ್ನಾಟಕ ರಾಜ್ಯ ಪಟ್ಟಣ ಸಹಕಾರ ಮಹಾಮಂಡಳ ಜಿಲ್ಲೆಯ ಪಟ್ಟಣ ಬ್ಯಾಂಕುಗಳ ಪದಾಧಿಕಾರಿಗಳಿಗೆ, ಮುಖ್ಯಕಾರ್ಯನಿರ್ವಹಣಾಧಿಕಾರಿಗಳಿಗೆ ವಿವಿಧ ರೀತಿಯ ತರಬೇತಿಗಳನ್ನು ನಡೆಸುತ್ತಿದ್ದು, ತರಬೇತಿಯ ಸಂಪೂರ್ಣ ಪ್ರಯೋಜನ ಪಡೆದುಕೊಳ್ಳಬೇಕೆಂದು ತಿಳಿಸಿದರು.

ಕಾರ್ಯಕ್ರಮದಲ್ಲಿ ಜಿಲ್ಲಾ ಸಹಕಾರ ಯೂನಿಯನ್ನಿನ ನಿರ್ದೇಶಕರಾದ ಶ್ರೀ ಎಸ್. ಲಕ್ಷ್ಮೀನಾರಾಯಣ, ಕರ್ನಾಟಕ ರಾಜ್ಯ ಪಟ್ಟಣ ಸಹಕಾರ ಬ್ಯಾಂಕುಗಳ ಮಹಾಮಂಡಳದ ಮುಖ್ಯಕಾರ್ಯನಿರ್ವಹಣಾಧಿಕಾರಿ ಶ್ರೀ ಪುಂಡಲೀಕ್ ಎನ್. ಕೆರೂರ, ಜಿಲ್ಲಾ ಸಹಕಾರ ಯೂನಿಯನ್ನಿನ ಮುಖ್ಯಕಾರ್ಯನಿರ್ವಹಣಾಧಿಕಾರಿ ಶ್ರೀ ಡಿ.ಮಹದೇವಯ್ಯ, ಸಹಕಾರ ಸಲಹೆಗಾರರಾದ ಶ್ರೀ ಶಂಕರ ಐ. ಹೆಗಡೆ, ಜಿಲ್ಲಾ ಸಹಕಾರ ಶಿಕ್ಷಕರಾದ ಗೌತಮಿ ಕೆ. ಇನ್ನು ಮುಂತಾದ ಸಹಕಾರಿಗಳು ಉಪಸ್ಥಿತರಿದ್ದರು.

ವಿಷಯ ತಜ್ಞರಾಗಿ ಬೆಂಗಳೂರಿನ ನಿವೃತ್ತ ಅಪರ ನಿಬಂಧಕರಾದ ಶ್ರೀ ಹೆಚ್.ಎಸ್. ನಾಗರಾಜಯ್ಯ, ಇವರು 97ನೇ ಸಂವಿಧಾನ ತಿದ್ದುಪಡಿಯ ಅನ್ವಯ ಪಟ್ಟಣ ಸಹಕಾರ ಬ್ಯಾಂಕ್ ಆಡಳಿತ ಮಂಡಳಿ ಸದಸ್ಯರ ಹಾಗೂ ಮುಖ್ಯಕಾರ್ಯನಿರ್ವಹಣಾಧಿಕಾರಿಗಳ ಕರ್ತವ್ಯ ಹಾಗೂ ಜವಾಬ್ದಾರಿ ಬಗ್ಗೆ ಹಾಗೂ ಬೆಂಗಳೂರು ಆರ್.ಬಿ.ಐ.ನ ಎ.ಜಿ.ಎಂ. (ನಿವೃತ್ತ) ಶ್ರೀ ಸುಧಾಕರ್‌ಭಟ್‌ರವರು ಪಟ್ಟಣ ಸಹಕಾರ ಬ್ಯಾಂಕುಗಳ ಆರ್.ಬಿ.ಐ. ಕಾಯ್ದೆಯ ಅನ್ವಯ ಸಾಲಗಳ ಮಂಜೂರು ಹಾಗೂ ನಿರ್ವಹಣೆಯ ಮಹತ್ವದ ಬಗ್ಗೆ ಉಪನ್ಯಾಸ ನೀಡಿದರು.

ಕಾರ್ಯಕ್ರಮದ ಪ್ರಾರಂಭದಲ್ಲಿ ಜಿಲ್ಲಾ ಸಹಕಾರ ಯೂನಿಯನ್ ಮುಖ್ಯಕಾರ್ಯನಿರ್ವಹಣಾಧಿಕಾರಿ ಶ್ರೀ ಡಿ. ಮಹದೇವಯ್ಯನವರು ಸ್ವಾಗತಿಸಿದರು. ಜಿಲ್ಲಾ ಸಹಕಾರ ಶಿಕ್ಷಕರಾದ ಶ್ರೀ ಮಹಾಂತೇಶ ಹಿರೇಮಠ ಇವರು ಪ್ರಾರ್ಥಿಸಿ, ವಂದಿಸಿದರು.



ಅಧಿಕಾರಿಗಳಿಗೆ ಹೊಣೆಗಾರಿಕೆ : ಸ್ವಾಗತಾರ್ಹ ಅನೇಕ

ದೇಶದ ಬಹುತೇಕ ಗ್ರಾಮೀಣರ ಉದ್ಯೋಗ ಕೃಷಿಯೇ ಆಗಿದ್ದರೂ, ಕೃಷಿವಲಯದ ಬಹುತೇಕ ಸಮಸ್ಯೆಗಳಿಗೆ, ಕೃಷಿಕರ ಹಲವು ಸಂಕಟಗಳಿಗೆ ಯಾವುದೇ ಒಂದು ಸೂಕ್ತ ಪರಿಹಾರ ಸಿಕ್ಕಿಲ್ಲ ಎಂದರೆ ಏನು ಹೇಳುವುದು. ಯಾವುದೇ ಬೆಳೆಗೆ ಮಾರುಕಟ್ಟೆಯಲ್ಲಿ ಸೂಕ್ತ ಬೆಲೆ ದೊರೆಯದೇ ಹೋದರೆ, ನಷ್ಟಕ್ಕೀಡಾದ ರೈತರು ಬೆಳೆಯನ್ನು ರಸ್ತೆಗೆ ಸುರಿದು ಆಕ್ರೋಶ ವ್ಯಕ್ತಪಡಿಸಿ ಬಳಿಕ ಸುಮ್ಮನಾಗುತ್ತಾರೆ.

ಬಜೆಟ್‌ನಲ್ಲಿ ಕೃಷಿ ಅಭಿವೃದ್ಧಿಗಾಗಿ ಕೋಟ್ಯಂತರ ರೂ. ಮೀಸಲಿಡಲಾಗಿರುತ್ತದೆ ಹಾಗೂ ಅವರ ಕೃಷಿ ಬದುಕನ್ನು ಹಸನುಗೊಳಿಸಲು ಹತ್ತಾರು ಕಾರ್ಯಕ್ರಮಗಳನ್ನು ಹಮ್ಮಿಕೊಂಡಿರಲಾಗುತ್ತದೆ. ಮೇಲ್ನೋಟಕ್ಕೆ ಅದ್ಭುತ ಎಂದೆನಿಸುವ ಈ ಯೋಜನೆಗಳು ಜಾರಿಯಾದರೆ ರೈತರ ಬಾಳು ಬಂಗಾರವಾಗುತ್ತದೆ ಎನ್ನುವ ಭಾವ ಮೂಡುತ್ತದೆ. ಅಂಕಿ ಅಂಶಗಳಲ್ಲಿ ಕೃಷಿ ಕ್ಷೇತ್ರದ ಸಾಧನೆಯಾಗಿ ಕಣ್ಣು ಕೋರೈಸುವಂತೆ ಕಾಣಿಸುತ್ತದೆ, ವಾಸ್ತವದಲ್ಲಿ ಸ್ಥಿತಿ ಬೇರೆಯೇ ಆಗಿರುತ್ತದೆ. ಯೋಜನೆ ಮತ್ತು ಫಲಾನುಭವಿಗಳ ನಡುವೆ ಅಗಾಧ ಅಂತರವಿರುತ್ತದೆ. ಈ ಅಂತರವನ್ನು ಹೋಗಲಾಡಿಸಿ, ರೈತರು ಮತ್ತು ಜನಪ್ರತಿನಿಧಿಗಳ ನಡುವೆ ಸೇತುವೆಯಂತೆ ಕೆಲಸ ಮಾಡಬೇಕಾದ ಹೊಣೆ ಅಧಿಕಾರಶಾಹಿಗಿರುತ್ತದೆ.

ಇದಕ್ಕೊಂದು ಪರಿಹಾರ ಕಂಡುಕೊಳ್ಳಬೇಕಲ್ಲವೇ. ನಮ್ಮಲ್ಲಿ ಅಧಿಕಾರಶಾಹಿ ಜನಸ್ನೇಹಿಯಾಗಿ ಕೆಲಸ ಮಾಡುವಂತೆ ಅವರ ಹೊಣೆಗಾರಿಕೆಯನ್ನು ಖಚಿತವಾಗಿ ಗುರುತಿಸುವ ಮತ್ತು ಅದನ್ನು ಪರಿಣಾಮಕಾರಿಯಾಗಿ ನಿರ್ವಹಿಸದೇ ಇದ್ದರೆ ಕಠಿಣ ದಂಡನೆಗೆ ಒಳಪಡಿಸುವುದು ಅಗತ್ಯ. ಇದರ ಹಿನ್ನೆಲೆಯಲ್ಲೇ ರಾಜ್ಯ ಮತ್ತು ಕೇಂದ್ರ ಸರ್ಕಾರಗಳು ಅಧಿಕಾರಿಗಳಿಗೆ ಹೊಣೆಗಾರಿಕೆಯನ್ನು ಗೊತ್ತುಪಡಿಸುವ, ಅದರಲ್ಲಿ ವಿಫಲರಾದರೆ ಅವರನ್ನು ಮನೆಗೆ ಕಳುಹಿಸುವಂತಹ ಕಠಿಣ ಕ್ರಮಗಳನ್ನು ಕೈಗೊಳ್ಳಲು, ಅಧಿಕಾರಿಗಳ ಕೌಶಲ ಮತ್ತು ದಕ್ಷತೆಯನ್ನು ಅವರ ಬಡ್ಡಿ, ಉದ್ಯೋಗದ ಅಳಿವು ಉಳಿವಿಗೆ ಜೋಡಿಸುವ ಪ್ರಯತ್ನಗಳು ನಡೆಯುತ್ತಿವೆ. ಎಂದೋ ಆಗಬೇಕಿದ್ದ ಸುಧಾರಣೆಗಳು ಇದೀಗ ನಿಧಾನಕ್ಕೆ ಚಾಲನೆಗೊಳ್ಳುತ್ತಿವೆ. ಇದರ ಸಲುವಾಗಿಯೇ, ತೋಟಗಾರಿಕೆ ಅಧಿಕಾರಿಗಳು ಕಡ್ಡಾಯವಾಗಿ ವಾರಕ್ಕೊಮ್ಮೆಯಾದರೂ ರೈತರ ತೋಟಗಳಿಗೆ ಭೇಟಿ ನೀಡಬೇಕು ತೋಟಗಾರಿಕೆ ಇಲಾಖೆಯ ನಿರ್ದೇಶಕರು, ಜಂಟಿ ನಿರ್ದೇಶಕರು, ಸಹಾಯಕ ತೋಟಗಾರಿಕೆ ಅಧಿಕಾರಿಗಳು ತೋಟಗಳಿಗೆ ಭೇಟಿ ನೀಡುವುದಷ್ಟೇ ಅಲ್ಲ; ಆ ಕುರಿತು ಛಾಯಾಚಿತ್ರಗಳನ್ನೂ ಅಪ್‌ಲೋಡ್ ಮಾಡಬೇಕೆಂದು ಆದೇಶಿಸಲಾಗಿದೆ.

ಸರ್ಕಾರದ ಯೋಜನೆಗಳ ಫಲ ನೇರವಾಗಿ ರೈತರಿಗೆ ತಲುಪಬೇಕು ಹಾಗೂ ಪಾಲಿಹೌಸ್ ನಿರ್ಮಾಣ, ಕೃಷಿ ಹೊಂಡ, ಹನಿ ನೀರಾವರಿಯಂಥ ಕಾರ್ಯ ಯೋಜನೆಗಳ ಪ್ರಗತಿ ಪರಿಶೀಲನೆಯನ್ನು ಖುದ್ದಾಗಿ ಪರಿಶೀಲಿಸಿ, ಯಾವುದೇ ಕೆಲಸ ಕುಂತಿತಗೊಂಡಿದ್ದರೆ ಅದಕ್ಕೆ ಹೆಚ್ಚಿನ ಆದ್ಯತೆ ನೀಡಬೇಕು ಎಂದು ಆದೇಶಿಸಿರುವುದು ಸ್ವಾಗತಾರ್ಹವಾದುದಾಗಿದೆ.

ಡಿ.ಟಿ. ಪಾಟೀಲ
ಅಧ್ಯಕ್ಷರು

ಬಿ.ಎಸ್. ಪರಮಶಿವಯ್ಯ
ಉಪಾಧ್ಯಕ್ಷರು

ಸಹಕಾರ ಬ್ಯಾಂಕುಗಳತ್ತ ಸೈಬರ್ ಕ್ರಿಮಿನಲ್‌ಗಳ ಚಿತ್ತ : ಮೂರು ಕಡೆ ವಂಚನೆ



ಬೆಂಗಳೂರು : ಸಹಕಾರ ಬ್ಯಾಂಕುಗಳಲ್ಲಿನ ಸೈಬರ್ ಭದ್ರತಾ ವೈಫಲ್ಯದ ಪ್ರಯೋಜನ ಪಡೆದ ಸೈಬರ್ ಕ್ರಿಮಿನಲ್‌ಗಳು ವಾರದಲ್ಲಿ ಮೂರು ಕಡೆ ವಂಚನೆಗೆ ಯತ್ನಿಸಿದ್ದು, 22.15 ಲಕ್ಷ ಹಣ ಲಪಟಾಯಿಸಲಾಗಿದೆ. ಹೊಸಕೋಟೆ, ಚಿಂತಾಮಣಿ ಪಟ್ಟಣ ಸಹಕಾರ ಬ್ಯಾಂಕಿನಲ್ಲಿ ಫೆಬ್ರವರಿ 26 ರಂದು ಸೈಬರ್ ಅಪರಾಧ ಪ್ರಕರಣ ನಡೆದಿದ್ದು ತಡವಾಗಿ ಬೆಳಕಿಗೆ ಬಂದಿದೆ.

ಬ್ಯಾಂಕಿನ ತಮ್ಮ ಖಾತೆಯಲ್ಲಿರುವ ರೂ. 22.15 ಲಕ್ಷ ಹಣವನ್ನು ಮುಂಬೈಯಲ್ಲಿ ಹೆಚ್ ಪಿಸಿಎಲ್ ನಿರ್ವಹಣೆ ಮಾಡುತ್ತಿರುವ ಹೆಚ್‌ಡಿಎಫ್‌ಸಿ ಬ್ಯಾಂಕಿಗೆ ವರ್ಗಾಯಿಸುವಂತೆ ಖಾತೆದಾರರಾದ ಶ್ರೀ ಲಕ್ಷ್ಮೀ ವೆಂಕಟೇಶ್ವರ ಸರ್ವಿಸ್ ಸ್ಪೆಷನ್ ಮನವಿ ಮಾಡಿದ್ದಾರೆ ಎಂದು ಪೊಲೀಸರು ತಿಳಿಸಿದ್ದಾರೆ.

ಇವರ ಮನವಿಗೆ ಬ್ಯಾಂಕಿನ ಮ್ಯಾನೇಜರ್ ಅಂಜನಪ್ಪ ಅನುಮೋದನೆ ನೀಡಿದ್ದು, ಹೊಸಕೋಟೆಯಲ್ಲಿನ ಬ್ಯಾಂಕಿನ ಕೇಂದ್ರ ಕಚೇರಿಗೆ ಆದೇ ದಿನ ಮಧ್ಯಾಹ್ನ 3-40ರ ಸಮಯದಲ್ಲಿ ಇ-ಮೇಲ್ ಕಳುಹಿಸಲಾಗಿದೆ.

ಆದರೆ, ಸ್ವೀಕರಿಸಲಾದ ಇ-ಮೇಲ್ ನಲ್ಲಿ ಫಲಾನುಭವಿಗಳ ಮಾಹಿತಿ ಹಾಗೂ ಸಹಿಯಲ್ಲಿ ಬದಲಾವಣೆ ಕಂಡುಬಂದಿದೆ. ಅಂಜನಪ್ಪ ಕಳುಹಿಸಿದ ಮಾಹಿತಿಗೂ ಇ-ಮೇಲ್ ನಲ್ಲಿರುವ ಮಾಹಿತಿಗೂ ತುಂಬಾ ವ್ಯತ್ಯಾಸ ಕಂಡುಬಂದಿದೆ.

ಉತ್ತರಪ್ರದೇಶದ ಸ್ಟೇಟ್ ಬ್ಯಾಂಕ್ ಅಫ್ ಇಂಡಿಯಾದಲ್ಲಿ ಅವರ ಖಾತೆಯಿರುವುದಾಗಿ ಸಿಐಡಿ ಅಧಿಕಾರಿಗಳು ತಿಳಿಸಿದ್ದಾರೆ. ಅವರ ಇ-ಮೇಲ್ ಐಡಿಯೂ ಹ್ಯಾಕ್ ಆಗಿರುವ ಬಗ್ಗೆ ಅಧಿಕಾರಿಗಳು ಶಂಕೆ ವ್ಯಕ್ತಪಡಿಸಿದ್ದಾರೆ.

ಅಂಜನಪ್ಪ ಈ ಮೇಲ್ ಕಳುಹಿಸಿದ ನಂತರ ಕೇಂದ್ರ ಕಚೇರಿಗೆ ಕರೆ ಮಾಡಿ ಹಣ ವರ್ಗಾವಣೆ ಕುರಿತು ಮಾಹಿತಿ ನೀಡಿದರು. ಅವರ ಹಣದ ಮೊತ್ತವಷ್ಟೇ ಹೇಳಿದ್ದರು. ಆದರೆ, ಖಾತೆದಾರರ ಮಾಹಿತಿ ತಿಳಿಸಲಿಲ್ಲ ಎಂದು ಬ್ಯಾಂಕಿನ ಜನರಲ್ ಮ್ಯಾನೇಜರ್ ಶಂಕರಪ್ಪ ಹೇಳಿದ್ದಾರೆ.

ವಾರದಲ್ಲಿ ಇಂತಹ ಮೂರು ಪ್ರಕರಣಗಳು ನಡೆದಿದ್ದು, ರೂ. 22.15 ಲಕ್ಷ ಹಣ ವಂಚನೆಯಾಗಿದೆ. ಈ ಹಿಂದಿನ ಎರಡೂ ಪ್ರಕರಣಗಳಲ್ಲಿ ಸಿಬ್ಬಂದಿಗಳ ಎಚ್ಚರಿಕೆಯಿಂದಾಗಿ ಕೈ ತಪ್ಪಲಿದ್ದ ರೂ. 29.20 ಲಕ್ಷ ಹಣವನ್ನು ರಕ್ಷಿಸಲಾಗಿತ್ತು ಎಂದು ಅವರು ತಿಳಿಸಿದ್ದಾರೆ.

ಆ ಖಾತೆಯನ್ನು ರದ್ದುಗೊಳಿಸಿದ್ದು, ಲಖನೌದಲ್ಲಿ ಶಂಕಿತರನ್ನು ಬಂಧಿಸಲಾಗಿದೆ ಎಂದು ಪೊಲೀಸರು ತಿಳಿಸಿದ್ದಾರೆ.

ಹ ರ ಷ ರ

ಚಿಂತನ - ಮಂಥನ



ನೀರಾ ನೀತಿ ಜಾರಿಗೆ ಷರತ್ತುಗಳ ಸರಮಾಲೆ ನಲ್ಲದು

ಆರ್ಥಿಕ ಸಂಕಷ್ಟಕ್ಕೆ ಸಿಲುಕಿರುವ ರಾಜ್ಯದ ತೆಂಗು ಬೆಳೆಗಾರರನ್ನು ಅದರಿಂದ ಪಾರಾಗಿಸುವ ಉದ್ದೇಶದಿಂದ ನಮ್ಮ ರಾಜ್ಯದಲ್ಲಿ ನೀರಾ ನೀತಿ ರೂಪಿಸಲಾಗಿದ್ದರ ಬಗ್ಗೆ ಇದೇ ಅಂಕಣದ 20.12.2017ರ ಸಂಚಿಕೆಯಲ್ಲಿ ಬರೆದಿದ್ದೆ. ಈಗ ನೋಡಿ: ರಾಜ್ಯದ ತೆಂಗು ಬೆಳೆಗಾರರಿಗೆ ಅನುಕೂಲವಾಗಲಿ ಹಾಗೂ ನೀರಾ ಪ್ರಿಯರಿಗೆ ಪೌಷ್ಟಿಕ ಪಾನೀಯ ದೊರಕಲಿ ಎಂದು ರಾಜ್ಯ ಸರ್ಕಾರ 'ನೀರಾ ನೀತಿ' ಜಾರಿ ಮಾಡಿ ಬರೋಬ್ಬರಿ ಒಂದು ವರ್ಷ ಕಳೆದರೂ ಇಲ್ಲಿಯವರೆಗೂ ಅನುಷ್ಠಾನಕ್ಕೆ ತರುವಲ್ಲಿ ಹಲವು ತೊಡಕುಗಳು ಉಂಟಾಗಿರುವುದರ ಬಗ್ಗೆ ದಿನ ವರದಿಗಳು ಬರುತ್ತಿವೆ.

'ನೀರಾ ನೀತಿ'ಗೆ ಕಳೆದ ನವೆಂಬರ್ 20ರಂದು ರಾಜ್ಯ ಸರ್ಕಾರ ಅಂತಿಮ ಅಧಿಸೂಚನೆ ಹೊರಡಿಸಿದೆ. ಸರ್ಕಾರ ರೂಪಿಸಿರುವ ನಿಯಮಗಳನ್ನು ಅನುಷ್ಠಾನಗೊಳಿಸುವಲ್ಲಿ, ರೈತರಿಗೆ ನೀರಾ ನೀತಿಯ ಕುರಿತ ವಿವರಣೆ ನೀಡುವಲ್ಲಿ ತೋಟಗಾರಿಕೆ ಮತ್ತು ಅಬಕಾರಿ ಇಲಾಖೆಗಳ ಅಧಿಕಾರಿ ವರ್ಗ ವಿಫಲವಾಗಿದ್ದು ಅಧಿಕೃತವಾಗಿ ನೀರಾ ಉತ್ಪಾದನೆ ಅನುಷ್ಠಾನಗೊಳಿಸಲು ಸಾಧ್ಯವಾಗಿಲ್ಲ. ರೈತರು ನೀರಾ ಉತ್ಪಾದನೆಗೆ ಅನುಮತಿ ನೀಡುವಂತೆ ಕೋರಿ ಇಲಾಖೆಯಿಂದ ಇಲಾಖೆಗೆ ಅಲೆಯುತ್ತಿದ್ದಾರೆ. ಆದರೂ, ರೈತರ ಕುರಿತು ಕಾಳಜಿ ವಹಿಸದ ಅಧಿಕಾರಿಗಳು ಅವರ ಮನವಿ ಈಡೇರಿಸುವತ್ತ ಗಮನ ಹರಿಸುತ್ತಿಲ್ಲ ಎಂದರೆ ಏನು ಹೇಳುವುದು.

ನಾವು ಅಂದುಕೊಂಡಿದ್ದು, ನೀರಾ ಮತ್ತು ಅದರ ಉತ್ಪನ್ನಗಳ ಮಾರಾಟದಿಂದ ರೈತರಿಗೆ ಹೆಚ್ಚುವರಿ ಆದಾಯ ದೊರೆಯುತ್ತದೆ ಇದರಿಂದ ರಾಜ್ಯದ ತೆಂಗಿನ ಬೆಳೆಗಾರರ ಆರ್ಥಿಕ ಸಮೃದ್ಧಿಗೆ ಹೊಸ ಅವಕಾಶಗಳನ್ನು ತೆರೆದುಕೊಳ್ಳುತ್ತದೆ ಹಾಗೂ ನೀರಾ ಸೇವನೆಯಿಂದ ಜನರಿಗೆ ಆರೋಗ್ಯದಾಯಕವಾದ, ಚೇತೋಹಾರಿಯಾದ ಪಾನೀಯ ದೊರೆಯುತ್ತದೆ ಎನ್ನುವುದಾಗಿತ್ತು. ಲೀಟರ್ ನೀರಾಗೆ ರೂ.125 ಬೆಲೆ ಇರುವುದರಿಂದ, ಪ್ರತಿ ಮರದಿಂದ ರೂ. 80 ಆದಾಯದಂತೆ 10 ತೆಂಗಿನ ಮರದಿಂದ ವಾರ್ಷಿಕವಾಗಿ ರೂ. 4 ಲಕ್ಷ ಆದಾಯ ಗಳಿಸಬಹುದು. ನಮ್ಮ ನೆರೆಯ ಕೇರಳದಲ್ಲಿ ತೆಂಗು ಬೆಳೆಗಾರರ ಸಂಘಗಳು ವಾರ್ಷಿಕ ರೂ.100 ಕೋಟಿಯ ವ್ಯವಹಾರ ನಡೆಸುತ್ತಿವೆ. ಇಂತಹ ಪ್ರಯತ್ನ ರಾಜ್ಯದಲ್ಲೂ ಆಗಬೇಕಿದೆ.

ನಮ್ಮ ರಾಜ್ಯದಲ್ಲಿ ಅಧಿಕಾರಿಗಳ ನಿರ್ಲಕ್ಷ್ಯತನ ಹಾಗೂ ವಿಧಿಸುತ್ತಿರುವ ಷರತ್ತುಗಳನ್ನು ಅನುಸರಿಸಲು ರೈತ ಸಹಕಾರ ಸಂಘಗಳಿಗೆ ಸಾಧ್ಯವಾಗಿಲ್ಲ ಎಂದು ರೈತರು ಹೇಳುತ್ತಾರೆ. ನೀರಾ ಉತ್ಪಾದನೆ ಮಾಡಬೇಕಾದರೆ ತೆಂಗು ಬೆಳೆಗಾರ ಸಂಘಗಳನ್ನು ಸಹಕಾರಿ ಇಲಾಖೆಯಲ್ಲಿ ನೋಂದಾಯಿಸಬೇಕು. ತೋಟಗಾರಿಕೆ, ಕಂದಾಯ ಮತ್ತು ಅಬಕಾರಿ ಇಲಾಖೆಯಿಂದ ಪರವಾನಗಿ ಪಡೆಯಬೇಕು. ಇದಕ್ಕಾಗಿ ಅವರು ಇಲಾಖೆಯಿಂದ ಇಲಾಖೆಗೆ ಅಲೆಯಬೇಕು ಇದು ರೈತರ ನಿರಾಸಕ್ತಿಗೆ ಕಾರಣವಾಗಿದೆ.

ಸರ್ಕಾರದ ಯಾವುದೇ ಯೋಜನೆಗಳು ಯಶಸ್ವಿಯಾಗಿ ಜಾರಿಯಾಗಬೇಕಾದರೆ ಅದಕ್ಕೆ ಕಾರ್ಯಾಂಗ ಸಹಕರಿಸಬೇಕಾಗುತ್ತದೆ. ಇಲ್ಲದಿದ್ದಲ್ಲಿ ಈ ರೀತಿಯ ಗೊಂದಲದ ಗೂಡಾಗಿ ಬಿಡುತ್ತದೆ. ಕಾರ್ಯಾಂಗ ತನ್ನ ಜವಾಬ್ದಾರಿಗಳನ್ನು ಅರಿತು ರೈತ ಪರ, ಜನ ಪರ ಯೋಜನೆಗಳ ಕಾರ್ಯಗೊಳಿಸುವಲ್ಲಿ ಸರ್ಕಾರದೊಂದಿಗೆ ಸಹಕರಿಸಬೇಕಿದೆ, ಸಹಕರಿಸುತ್ತದೆ ಎಂದು ಆಶಿಸುತ್ತೇನೆ.

» ಎಚ್.ಕೆ. ಪಾಟೀಲ

ಪಿಎಫ್ ವ್ಯಾಪ್ತಿಗೆ ನೇಕಾರರು

ಬೆಂಗಳೂರು : ಕರ್ನಾಟಕ ಕೈಮಗ್ಗ ಮತ್ತು ಅಭಿವೃದ್ಧಿ ನಿಗಮದಡಿ ಬರುವ ನೇಕಾರರೂ ಇನ್ನು ಮುಂದೆ ನೌಕರರ ಭವಿಷ್ಯನಿಧಿ ವ್ಯಾಪ್ತಿಗೆ ಒಳಪಡಲಿದ್ದಾರೆ ಎಂದು ಪ್ರಾದೇಶಿಕ ಭವಿಷ್ಯ ನಿಧಿ ಇಲಾಖೆ ಆದೇಶ ಹೊರಡಿಸಿದೆ. ರಾಜ್ಯ ಸರ್ಕಾರಿ ಒಡೆತನದ ನಿಗಮದಲ್ಲಿ ಸುಮಾರು 5 ಸಾವಿರಕ್ಕೂ ಅಧಿಕ ನೇಕಾರರಿದ್ದು, ಇದುವರೆಗೂ ಈ ನೌಕರರು ಪಿಎಫ್ ಹಾಗೂ ಪಿಂಚಣಿ ಸೌಲಭ್ಯದಿಂದ ವಂಚಿತರಾಗಿದ್ದರು. ಬೆಂಗಳೂರಿನ ಪ್ರಾದೇಶಿಕ ಭವಿಷ್ಯ ನಿಧಿ ಆಯುಕ್ತ ಮನೀಶ್ ಅಗ್ನಿಹೋತ್ರಿ ಅವರು ಇತ್ತೀಚೆಗೆ ಆದೇಶ ಹೊರಡಿಸಿದ್ದಾರೆ. ಕೆಎಚ್‌ಡಿಪಿ, ಇಪಿಎಫ್‌ಒಗೆ ನೀಡಬೇಕಾಗಿದ್ದ ಬಾಕಿ ಹಣ 20.36 ಕೋಟಿಯನ್ನು ಪಾವತಿ ಮಾಡಿದೆ. 20 ವರ್ಷಗಳಿಂದ ಈ ಪ್ರಸ್ತಾವ ಬಾಕಿ ಇತ್ತು ಈ ಆದೇಶದಿಂದ ಸಹಸ್ರಾರು ನೇಕಾರರಿಗೆ ಅನುಕೂಲವಾಗಲಿದೆ.

ಷೇರು ಮಾರುಕಟ್ಟೆಯಲ್ಲಿ ಭಾರಿ ಕುಸಿತ : 5 ದಿನದಲ್ಲಿ ರೂ. 4.30 ಲಕ್ಷ ಕೋಟಿ ನಷ್ಟ



ಮುಂಬೈ : ಕಳೆದ ಕೆಲವು ದಿನಗಳಿಂದ ನಿರಂತರವಾಗಿ ಮೇಲೇರುತ್ತಿದ್ದ ಸೆನ್ಸೆಕ್ಸ್ ಈಗ ಕೆಳಮುಖವಾಗಿದ್ದು, ಸೆನ್ಸೆಕ್ಸ್‌ನ ಈ ಏರಿಳಿತದಿಂದಾಗಿ ಹೂಡಿಕೆದಾರರು ಐದು ದಿನದಲ್ಲಿ ಬರೋಬ್ಬರಿ 4.30 ಲಕ್ಷ ಕೋಟಿ ರುಪಾಯಿ ನಷ್ಟ ಅನುಭವಿಸಿದ್ದಾರೆ.

ಹೂಡಿಕೆದಾರರು ಮಂಗಳವಾರ ಒಂದೇ ದಿನವೇ 1.54 ಲಕ್ಷ ಕೋಟಿ ರುಪಾಯಿ ನಷ್ಟ ಅನುಭವಿಸಿದ್ದು, ಮುಂಬೈ ಷೇರು ವಿನಿಮಯ ಮಾರುಕಟ್ಟೆ ಸೆನ್ಸೆಕ್ಸ್ ಇಂದಿನ ವಹಿವಾಟಿನಲ್ಲಿ 430 ಅಂಕಗಳ ಕುಸಿತ ಕಂಡಿದೆ. ಇದು ಕಳೆದ ಮೂರು ತಿಂಗಳಲ್ಲೇ ಭಾರಿ ಕುಸಿತವಾಗಿದೆ.

ಇದರ ಒಟ್ಟಾರೆ ಪರಿಣಾಮ ಹೂಡಿಕೆದಾರರ ಮೇಲೆ ಬಿದ್ದಿದೆ. ಇದರಿಂದ ಹೂಡಿಕೆದಾರರು ಕೋಟ್ಯಂತರ ರುಪಾಯಿ ನಷ್ಟ ಅನುಭವಿಸಿದ್ದಾರೆ. ಇದರ ಒಟ್ಟಾರೆ ಮೌಲ್ಯ 4.30 ಲಕ್ಷ ಕೋಟಿ ರುಪಾಯಿ ಎಂದು ಆರ್ಥಿಕ ತಜ್ಞರು ವಿಶ್ಲೇಷಿಸಿದ್ದಾರೆ.

ಕಳೆದವಾರದ ವಹಿವಾಟಿನಲ್ಲಿ 300 ಅಂಕಗಳ ಜಿಗಿತವನ್ನು ದಾಖಲಿಸಿದ್ದ ಮುಂಬಯಿ ಶೇರು ಪೇಟೆಯ ಸೆನ್ಸೆಕ್ಸ್ ಸೂಚ್ಯಂಕ ಸಂಜೆ ಕೊನೇ ತಾಸಿನ ವಹಿವಾಟಿನಲ್ಲಿ ನಾಟಕೀಯ ಮಾರಾಟ ಒತ್ತಡಕ್ಕೆ ಗುರಿಯಾಗಿ 430 ಅಂಕಗಳ ಭಾರೀ ನಷ್ಟ ಅನುಭವಿಸಿ ದಿನದ ವಹಿವಾಟನ್ನು ಮೂರು ತಿಂಗಳ ಕನಿಷ್ಠ ಮಟ್ಟವಾಗಿ 33,317 ಅಂಕಗಳ ಮಟ್ಟಕ್ಕೆ ಕುಸಿದು ಕೊನೆಗೊಳಿಸಿತು.

ರಾಷ್ಟ್ರೀಯ ಶೇರು ಮಾರುಕಟ್ಟೆಯ ನಿಷ್ಟಿ ಸೂಚ್ಯಂಕ ಕೂಡ 109 ಅಂಕಗಳ ನಷ್ಟವನ್ನು ಅನುಭವಿಸಿ ದಿನದ ವಹಿವಾಟನ್ನು 10,249.25 ಅಂಕಗಳ ಮಟ್ಟದಲ್ಲಿ ಕೊನೆಗೊಳಿಸಿತು.



ಬ್ಯಾಂಕಿಂಗ್ ಕ್ಷೇತ್ರದ : ಹೊಸ ಸವಾಲುಗಳು

▶▶ ಆರ್.ಜಿ. ಮುರಳೀಧರ್, ತೆರಿಗೆ ಸಲಹೆಗಾರ

ಕೋಟ್ಯಂತರ ರೂಪಾಯಿಗಳ ವಂಚನೆಗೆ ಒಳಗಾಗಿರುವ ಸರ್ಕಾರಿ ಸ್ವಾಮ್ಯದ ಬ್ಯಾಂಕ್‌ಗಳು ದಿಢೀರನೆ ಠೇವಣಿ ಮತ್ತು ಸಾಲಗಳ ಮೇಲಿನ ಬಡ್ಡಿದರ ಹೆಚ್ಚಳಕ್ಕೆ ಮುಂದಾಗಿರುವುದು ಅಚ್ಚರಿ ಮೂಡಿಸಿದೆ. ಬ್ಯಾಂಕ್‌ಗಳ ಹಣಕಾಸು ಪರಿಸ್ಥಿತಿ ಬಗ್ಗೆ ಅಂತರರಾಷ್ಟ್ರೀಯ ಲೆಕ್ಕಪತ್ರ ಪರಿಶೀಲನೆಗೆ ಏಪ್ರಿಲ್‌ನಲ್ಲಿ ಚಾಲನೆ ನೀಡಲಾಗುತ್ತಿದೆ. ಇದು ಬ್ಯಾಂಕ್‌ಗಳ ಹಣಕಾಸು ಪರಿಸ್ಥಿತಿಯ ನೈಜ ಚಿತ್ರಣ ನೀಡಲವೆ ಎಂದು ತೆರಿಗೆ ಸಲಹೆಗಾರ ಆರ್.ಜಿ. ಮುರಳೀಧರ್ ಅವರು ಭಲ್ಲ ವಿಶ್ಲೇಷಿಸಿದ್ದಾರೆ.

ಜಾಗತಿಕವಾಗಿ ಬ್ಯಾಂಕಿಂಗ್ ಕ್ಷೇತ್ರ ಈಗ ಹೊಸ ಹೊಸ ಸವಾಲುಗಳನ್ನು ಎದುರಿಸುತ್ತಿರುವ ಕಾಲಘಟ್ಟದಲ್ಲಿ ಇದೆ. ಭಾರತದ ಬ್ಯಾಂಕಿಂಗ್ ವಲಯ ಸಹ ಇದಕ್ಕೆ ಹೊರತಾಗಿಲ್ಲ. ಅದರಲ್ಲೂ ಸರ್ಕಾರಿ ಸ್ವಾಮ್ಯದ ಬ್ಯಾಂಕ್‌ಗಳ ವಹಿವಾಟು ಸ್ಥಿರವಾಗಿದೆ ಮತ್ತು ಅವುಗಳ ಹಣಕಾಸು ಪರಿಸ್ಥಿತಿ ಉತ್ತಮ ಸ್ಥಿತಿಯಲ್ಲಿ ಇದೆ ಎನ್ನುವ ಅಭಿಪ್ರಾಯ ಕೇವಲ ದಾಖಲೆಗಳಲ್ಲಿ ಮಾತ್ರ ಉಳಿದಿದೆ. ವಾಸ್ತವವಾಗಿ ಅಂತರರಾಷ್ಟ್ರೀಯ ಲೆಕ್ಕಪತ್ರ ಪರಿಶೀಲನೆಯ ಗುಣಮಟ್ಟಕ್ಕೆ ತಕ್ಕಂತೆ ಅವುಗಳ ಕಾರ್ಯವೈಖರಿ ಉಳಿಸಿಕೊಳ್ಳುವ ಹೊಣೆಗಾರಿಕೆ ಇದೆ. ಇತ್ತೀಚೆಗೆ ಪಂಜಾಬ್ ನ್ಯಾಷನಲ್ ಬ್ಯಾಂಕ್‌ನಲ್ಲಿನ ವಂಚನೆ ಪ್ರಕರಣ ಬೆಳಕಿಗೆ ಬಂದ ಬಳಿಕ ಎಲ್ಲರೂ ನಮ್ಮ ಬ್ಯಾಂಕಿಂಗ್ ವ್ಯವಸ್ಥೆ ಬಗ್ಗೆ ಹುಬ್ಬೇರಿಸುವಂತಾಗಿದೆ. ಬ್ಯಾಂಕಿಂಗ್ ಲೆಕ್ಕಪರಿಶೋಧನೆಯ ನಿಯಮಾವಳಿಗಳ ಮೇಲೆ ಕಣ್ಗಾವಲು ಇಟ್ಟಿರುವ ಸಂಸ್ಥೆಗಳೂ ದಿಗ್ವಿಜಯವಂತಹ ವಿದ್ಯಮಾನ ಇದಾಗಿದೆ.

ಕೆಲವು ದಿನಗಳ ಹಿಂದೆ ಭಾರತೀಯ ಸ್ಟೇಟ್ ಬ್ಯಾಂಕ್ ನಿಶ್ಚಿತ ಠೇವಣಿಗಳ ಮೇಲಿನ ಬಡ್ಡಿದರ ಹೆಚ್ಚಿಸಿತು. ಅದರ ಬೆನ್ನಲ್ಲೇ ಜತೆಗೆ ವಿವಿಧ ಸಾಲಗಳ ಮೇಲಿನ ಬಡ್ಡಿ ದರಗಳನ್ನೂ ಹೆಚ್ಚಿಸಿತು. ಇದೇ ನೀತಿಯನ್ನು ಪಂಜಾಬ್ ನ್ಯಾಷನಲ್ ಬ್ಯಾಂಕ್ ಮತ್ತು ಐಸಿಐಸಿಐ ಬ್ಯಾಂಕ್‌ಗಳು ಅನುಸರಿಸಿದವು. ಈ ಮೂರೂ ಬ್ಯಾಂಕ್‌ಗಳ ಬಡ್ಡಿದರಗಳ ಹೆಚ್ಚಳವು ಶೇ.0.15 ರಿಂದ ಶೇ.0.20ರವರೆಗೆ ಇದೆ.

ಸರ್ಕಾರಿ ಸ್ವಾಮ್ಯದ ಬ್ಯಾಂಕ್‌ಗಳ ಈ ನಡೆಯು ಗ್ರಾಹಕರಲ್ಲಿ ತೀವ್ರ ಚರ್ಚೆಗೆ ಎಡೆಮಾಡಿಕೊಟ್ಟಿತು. ಮಾಧ್ಯಮಗಳಲ್ಲೂ ಚರ್ಚೆಗಳು ನಡೆದವು. ಸಾಲ ವಸೂಲಾಗದ ಕಾರಣಕ್ಕೆ ಬ್ಯಾಂಕ್‌ಗಳು ಇಂತಹ ನಿರ್ಧಾರ ಕೈಗೊಳ್ಳಲಾಗಿದೆಯೇ. ಜನಸಾಮಾನ್ಯರ ಹಣ ಸರ್ಕಾರಿ ಸ್ವಾಮ್ಯದ ಬ್ಯಾಂಕ್‌ಗಳಲ್ಲಿ ಸುರಕ್ಷಿತವಾಗಿ ಇರಲಿದೆಯೇ ಎನ್ನುವ ಪ್ರಶ್ನೆಗಳು ಕಾಡತೊಡಗಿದವು. ಠೇವಣಿ ಹಣ ಸುರಕ್ಷಿತವಾಗಿ ಇರಲಿದೆ. ಆದರೆ ಲೆಕ್ಕಪತ್ರಕ್ಕೆ ಸಂಬಂಧಿಸಿದ ನಿಯಮಾವಳಿಗಳಲ್ಲಿ ವ್ಯಾಪಕ ಬದಲಾವಣೆಗಳು ಈ ವರ್ಷದ ಏಪ್ರಿಲ್ 1ರಿಂದ ಕಂಡು ಬರಲಿವೆ. ಭಾರತೀಯ ರಿಸರ್ವ್ ಬ್ಯಾಂಕ್ ಈ ನಿಯಮಾವಳಿಗಳನ್ನು ರೂಪಿಸಿದೆ. ಇದರಲ್ಲಿ ಬ್ಯಾಂಕ್‌ಗಳಲ್ಲಿನ ವಸೂಲಾಗದ ಸಾಲದ ಸಂಗತಿಯೂ ಇದೆ. ಇದರಿಂದ, ಬ್ಯಾಂಕ್‌ಗಳಲ್ಲಿನ ಬಂಡವಾಳದ ಮೇಲೆಯೂ ಪರಿಣಾಮವಾಗಲಿದೆ ಎಂದು ವಿಶ್ಲೇಷಿಸಲಾಗುತ್ತಿದೆ. ಕಠಿಣವಾದ ಮತ್ತು ಪರಿಣಾಮಕಾರಿಯಾಗಿ ಲೆಕ್ಕಪತ್ರ ಪರಿಶೀಲನೆ ವ್ಯವಸ್ಥೆ ಜಾರಿಗೊಳಿಸಿದರೆ ಬ್ಯಾಂಕ್‌ಗಳ ಹಣಕಾಸಿನ ಪರಿಸ್ಥಿತಿಯಲ್ಲಿ ರೂ.80 ಸಾವಿರ ಕೋಟಿಗಳಷ್ಟು ಕೊರತೆ ಬೀಳಲಿದೆ ಎಂದು ಅಂದಾಜಿಸಲಾಗಿದೆ.

ಅಂತರರಾಷ್ಟ್ರೀಯ ಲೆಕ್ಕಪತ್ರ ಗುಣಮಟ್ಟ ಮಂಡಳಿಯು (ಐಎಎಫ್‌ಬಿ) ಅಂತರರಾಷ್ಟ್ರೀಯ ಹಣಕಾಸು ವರದಿ ಗುಣಮಟ್ಟ ಸಂಸ್ಥೆಯನ್ನು (ಐಎಫ್‌ಆರ್‌ಎಸ್) ಆರಂಭಿಸಿದೆ. ಹಣಕಾಸಿಗೆ ಸಂಬಂಧಿಸಿದ ಲೆಕ್ಕಪತ್ರ ಸಮಸ್ಯೆಗಳಿಗೆ ಪರಿಹಾರವನ್ನು



“ಐಎಫ್‌ಆರ್‌ಎಸ್” ಒದಗಿಸುತ್ತಿದೆ. ಇದು ಮೂರು ಪ್ರಮುಖ ಅಂಶಗಳನ್ನು ಒಳಗೊಂಡಿದೆ. ಹಣಕಾಸಿಗೆ ಸಂಬಂಧಿಸಿದ ಅಂಶಗಳನ್ನು ವರ್ಗೀಕರಣ ಮಾಡುವುದು, ಆಸ್ತಿಗಳು ಮತ್ತು ಲೆಕ್ಕಪತ್ರಗಳ ಬಗ್ಗೆ ಗಮನಹರಿಸುವುದಾಗಿದೆ.

ಇದರಿಂದ ವಸೂಲಾಗದ ಸಾಲದ ಬಗ್ಗೆ ಕಠಿಣ ಕ್ರಮಗಳನ್ನು ಕೈಗೊಳ್ಳಲು ಅವಕಾಶ ದೊರೆಯಲಿದೆ. ಉದಾಹರಣೆಗೆ ದೂರಸಂಪರ್ಕ ಕ್ಷೇತ್ರ ಸಂಕಷ್ಟದ ಹಾದಿಯಲ್ಲಿ ಸಾಗುತ್ತಿದೆ. ಇದರಿಂದ ಈ ಕ್ಷೇತ್ರದಲ್ಲಿನ ಉದ್ಯಮ ವಲಯ ಮಾಡಿರುವ ಸಾಲವನ್ನು ಪಾವತಿಸದಿದ್ದರೆ ವಸೂಲಾಗದ ಸಾಲದ ಪ್ರಮಾಣ ಹೆಚ್ಚುತ್ತದೆ. ಇದು ಬ್ಯಾಂಕಿಂಗ್ ವಲಯದ ಮೇಲೆ ಹೊರೆಯಾಗಲಿದೆ.

ಹೌದು ನಾವು ಪ್ರಗತಿ ಸಾಧಿಸಿದ್ದೇವೆ. ಆದರೆ, ನಮ್ಮ ದಾಖಲೆಗಳು ಅಸಮರ್ಪಕವಾಗಿವೆ. ತಪ್ಪು ಲೆಕ್ಕ ಮಾಡುವ ಪದ್ಧತಿಗಳಿಂದಾಗಿ ಕೆಲವು ಬ್ಯಾಂಕ್‌ಗಳು ವಾಸ್ತವಕ್ಕಿಂತ ಹೆಚ್ಚು ವರಮಾನ ತೋರಿಸುತ್ತಿವೆ. ಹೀಗಾಗಿ, ಭಾರತದ ಬ್ಯಾಂಕಿಂಗ್ ವ್ಯವಸ್ಥೆಯಲ್ಲಿ ಸುಧಾರಣೆಯಾಗಬೇಕಿದೆ. ಆದರೆ, ಭಾರತದ ಬ್ಯಾಂಕ್‌ಗಳು ಇನ್ನೂ ವಂಚನೆಗಳನ್ನು ತಡೆದುಕೊಳ್ಳುವ ಶಕ್ತಿ ಹೊಂದಿವೆಯೇ ಎನ್ನುವ ಪ್ರಶ್ನೆಯೂ ಇಲ್ಲಿ ಕಾಡುತ್ತದೆ. ಕಾಲವೇ ಇದಕ್ಕೆ ಉತ್ತರ ಹೇಳಲಿದೆ. ಠೇವಣಿಗಳ ಮೇಲಿನ ಬಡ್ಡಿದರಗಳು ಇನ್ನೂ ಹೆಚ್ಚಲಿದೆ ಎಂದು ನಿರೀಕ್ಷಿಸಬಹುದು. ಜತೆಗೆ ಸಾಲಗಳ ಮೇಲಿನ ಬಡ್ಡಿ ದರಗಳೂ ಏರಿಕೆಯಾಗುವುದನ್ನು ತಳ್ಳಿ ಹಾಕುವಂತಿಲ್ಲ.

ಆದ್ದರಿಂದ ಮಧ್ಯಮವರ್ಗದ ಜನತೆ ಕೇವಲ ನಿಶ್ಚಿತ ಠೇವಣಿಗಳ ಮೇಲೆಯೇ ಹೆಚ್ಚಾಗಿ ಅವಲಂಬನೆಯಾಗುವುದು ಉಚಿತವಲ್ಲ. ಅಂದರೆ, ಸರ್ಕಾರಿ ಸ್ವಾಮ್ಯದ ಬ್ಯಾಂಕ್‌ಗಳಲ್ಲಿ ನಿಶ್ಚಿತ ಠೇವಣಿ ಸುರಕ್ಷಿತವಾಗಿರುತ್ತದೆ ಎನ್ನುವುದರಲ್ಲಿ ಎರಡು ಮಾತಿಲ್ಲ.

ಪ್ರಸಕ್ತ ವರ್ಷದ ಏಪ್ರಿಲ್ 1ರಿಂದ ಲೆಕ್ಕಪತ್ರ ನಿಯಮಾವಳಿಗಳಲ್ಲಿ ಅಪಾರ ಬದಲಾವಣೆಗಳಾಗಲಿವೆ. ಇದರಿಂದ, ವಸೂಲಾಗದ ಸಾಲದ ಬಗ್ಗೆ ಹೆಚ್ಚಿನ ಮಾಹಿತಿ ದೊರೆಯಲಿದೆ ಮತ್ತು ಬ್ಯಾಂಕ್‌ಗಳು ಕಡಿಮೆ ಲಾಭ ಗಳಿಸಿರುವುದು ಪತ್ತೆಯಾಗುವ ಸಾಧ್ಯತೆಗಳಿವೆ. ಜತೆಗೆ ಸಾಲಕ್ಕೆ ನೀಡುವ ಬಂಡವಾಳದಲ್ಲಿಯೂ ಕೊರತೆ ಕಂಡು ಬರಬಹುದು. ಹೀಗಾಗಿಯೇ ಮುಂಜಾಗ್ರತಾ ಕ್ರಮವಾಗಿ ಮತ್ತು ಹೆಚ್ಚು ಬಂಡವಾಳ ಸಂಗ್ರಹಿಸುವ ಉದ್ದೇಶಕ್ಕೆ ಎಸ್‌ಬಿಐ ಕೆಲವು ದಿನಗಳ ಹಿಂದೆ ಠೇವಣಿಗಳ ಮೇಲಿನ ಬಡ್ಡಿಯನ್ನು ಹೆಚ್ಚಿಸಿದೆ. ಜತೆಗೆ ಸಾಲದ ಮೇಲಿನ ಬಡ್ಡಿಯನ್ನು ಹೆಚ್ಚಿಸಿತು.

ಲೆಕ್ಕಪತ್ರಗಳ ಮೇಲಿನ ನಿಯಮಾವಳಿಗಳು ಐಎಫ್‌ಆರ್‌ಎಸ್ 9ಅನ್ವಯ ರೂಪಿಸಲಾಗಿದೆ. ಸರ್ಕಾರಿ ಸ್ವಾಮ್ಯದ ಬ್ಯಾಂಕ್‌ಗಳಲ್ಲಿ ಸರ್ಕಾರ ಬಂಡವಾಳ ಪುನರ್ಧನ ಮಾಡಲು ಹೊರಟಿರುವುದು ಸಹ ಉದ್ದೇಶಿತ ಫಲಿತಾಂಶ ನೀಡುವ ಸಾಧ್ಯತೆ ಕ್ಷೀಣಿಸಿದೆ. ಇದೊಂದು ರೀತಿಯಲ್ಲಿ ರಂಧ್ರ ಇರುವ ಪಾತ್ರೆಯಲ್ಲಿ

ಶ್ರೀ ಚರಣ ಸೌಹಾರ್ದ ಕೋ-ಆಪರೇಟಿವ್ ಬ್ಯಾಂಕ್ : 9ನೇ ಶಾಖೆಯ ಉದ್ಘಾಟನೆ

ಬೆಂಗಳೂರು : ದಿನಾಂಕ : 4.03.2018ರಂದು ಬೆಂಗಳೂರಿನ ಶ್ರೀ ಚರಣ ಸೌಹಾರ್ದ ಕೋ-ಆಪರೇಟಿವ್ ಬ್ಯಾಂಕಿನ 9ನೇ ಶಾಖೆಯನ್ನು ಶಂಕರಪುರನಲ್ಲಿ ಶೃಂಗೇರಿ ಮಠದ ಆಡಳಿತಾಧಿಕಾರಿ ಹಾಗೂ ಮುಖ್ಯಕಾರ್ಯ ನಿರ್ವಹಣಾಧಿಕಾರಿಗಳಾದ ಗುರುಸೇವಾ ಧುರೀಣ, ಪದ್ಮಶ್ರೀ ಪುರಸ್ಕೃತ ಡಾ|| ವಿ.ಆರ್. ಗೌರಿಶಂಕರ್‌ರವರು ಮತ್ತು ಶ್ರೀ ಭಾಸ್ಕರ್‌ರಾವ್, ಐ.ಪಿ.ಎಸ್. ಅಡಿಷನಲ್ ಡೈರೆಕ್ಟರ್ ಜನರಲ್ ಆಫ್ ಪೋಲಿಸ್, ಕರ್ನಾಟಕ ಸರ್ಕಾರ ಇವರುಗಳಿಂದ ಉದ್ಘಾಟನೆಗೊಂಡಿತು.



ಗ್ರಾಹಕರೇ ಬ್ಯಾಂಕುಗಳ ಆಸ್ತಿಯಾಗಿದ್ದು, ಅದರ ರಕ್ಷಣೆ ಹಾಗೂ ಅಭಿವೃದ್ಧಿಪರ ಚಟುವಟಿಕೆಗಳಲ್ಲಿ ಬ್ಯಾಂಕುಗಳು ತೊಡಗಿಸಿಕೊಳ್ಳಬೇಕು, ಚರಣ ಸೌಹಾರ್ದ ಕೋ-ಆಪರೇಟಿವ್ ಬ್ಯಾಂಕ್ ಕಡಿಮೆ ಸಮಯದಲ್ಲಿ ಉತ್ತಮ ಸಾಧನೆ ಮಾಡಿ, ಹೊಸ ಹೊಸ ಯೋಜನೆಗಳ ಮೂಲಕ ಗ್ರಾಹಕರನ್ನು ತನ್ನತ್ತ ಸೆಳೆದುಕೊಳ್ಳುತ್ತಿದೆ ಎಂದು ಡಾ|| ವಿ.ಆರ್. ಗೌರಿಶಂಕರ್‌ರವರು 9ನೇ ಶಾಖೆಯನ್ನು ಉದ್ಘಾಟಿಸಿ ಮಾತನಾಡಿದರು. ಕರ್ನಾಟಕ ಸರ್ಕಾರದ ಹೆಚ್ಚುವರಿ ಪೋಲಿಸ್ ಮಹಾನಿರ್ದೇಶಕರಾದ ಶ್ರೀ ಭಾಸ್ಕರ್ ರಾವ್ ರವರು ಮಾತನಾಡಿ ಬ್ಯಾಂಕುಗಳು ಗ್ರಾಹಕ ಸ್ನೇಹಿ ಕ್ರಮ ಅಳವಡಿಸಿಕೊಳ್ಳಬೇಕು. ಈ ಮೂಲಕ

ಬ್ಯಾಂಕಿನ ಸೇವೆ ಸುಲಭವಾಗಿ ಗ್ರಾಹಕರ ಕೈಗೆಟುಕುವಂತೆ ಮಾಡಬೇಕು ಎಂದು ತಿಳಿಸಿದರು.

ಶಾಖೆಯ ಉದ್ಘಾಟನಾ ಸಮಾರಂಭದಲ್ಲಿ ಬ್ಯಾಂಕಿನ ಸಂಸ್ಥಾಪಕ ಅಧ್ಯಕ್ಷರಾದ ಶ್ರೀ ಬಿ.ವಿ. ದ್ವಾರಕನಾಥ, ಉಪಾಧ್ಯಕ್ಷರಾದ ಶ್ರೀ ಕೆ. ರಾಮಮೂರ್ತಿ, ಬ್ಯಾಂಕಿನ ಎಲ್ಲ ಆಡಳಿತ ಮಂಡಳಿಯ ನಿರ್ದೇಶಕರುಗಳೊಂದಿಗೆ ಬ್ಯಾಂಕಿನ ಸದಸ್ಯರು, ಠೇವಣಿದಾರರು ಹಾಗೂ ಹಿರಿಯ ವ್ಯವಸ್ಥಾಪಕರಾದ ಶ್ರೀಮತಿ ಶ್ಯಾಮಲಾ ಹೆಗಡೆ ಮತ್ತು ಎಲ್ಲ ಸಿಬ್ಬಂದಿ ವರ್ಗದವರು ಉಪಸ್ಥಿತರಿದ್ದರು.

ಆರ್‌ಜಿಐನಿಂದ ರೂ. 10,000 ಕೋಟಿ ಡಿವಿಡೆಂಡ್ : ಕೇಂದ್ರ ನಿರೀಕ್ಷೆ

ಹೊಸದಿಲ್ಲಿ : ಭಾರತೀಯ ರಿಸರ್ವ್ ಬ್ಯಾಂಕಿನಿಂದ ಕೇಂದ್ರ ಸರ್ಕಾರ ಈ ವರ್ಷ 10,000 ಕೋಟಿ ರೂ.ಗಳ (150ಕೋಟಿ ಡಾಲರ್) ಮಧ್ಯಂತರ ಡಿವಿಡೆಂಡ್ (ಲಾಭಾಂಶ) ನಿರೀಕ್ಷಿಸಿದೆ. ಡಿಸೆಂಬರ್ 31ರಿಂದ ಆರು ತಿಂಗಳ ಅವಧಿಗೆ ಈ ಮೊತ್ತವನ್ನು ಲೆಕ್ಕಹಾಕಲಾಗುತ್ತದೆ. ರಿಸರ್ವ್ ಬ್ಯಾಂಕಿನ ಆರ್ಥಿಕ ವರ್ಷವನ್ನು ಜುಲೈನಿಂದ ಜೂನ್‌ವರೆಗೆ ಪರಿಗಣಿಸಲಾಗುತ್ತದೆ. ಕಳೆದ ಐದು ವರ್ಷಗಳ ಅವಧಿಯಲ್ಲಿ ಆರ್‌ಬಿಐ ನೀಡುತ್ತಿರುವ ಅತಿ ಕಡಿಮೆ ಡಿವಿಡೆಂಡ್ ಇದಾಗಿದೆ. ಹೆಚ್ಚುವರಿ ಡಿವಿಡೆಂಡ್ ನೀಡಿ ಎನ್ನುವ ಸರ್ಕಾರದ ಕೋರಿಕೆಯನ್ನು ಆರ್‌ಬಿಐ ಈ ಮೊದಲು ನಿರಾಕರಿಸಿತ್ತು.



2019ರ ಸಾರ್ವತ್ರಿಕ ಚುನಾವಣೆಗೆ ಮೊದಲಿನೇ ತ್ವರಿತವಾಗಿ ಬಿಜೆಪಿ ಸರ್ಕಾರ ಈಗಿನಿಂದಲೇ ಸಿದ್ಧತೆ ನಡೆಸುತ್ತಿದ್ದು, ಹೆಚ್ಚಿನ ವೆಚ್ಚ ಮಾಡಲು ಮುಂದಾಗಿದೆ. ಇದರಿಂದ ವಿತ್ತೀಯ ಕೊರತೆ ಹೆಚ್ಚುವ ನಿರೀಕ್ಷೆಯಿದೆ. ಕೊರತೆಯನ್ನು ತುಂಬಿಕೊಳ್ಳಲು ಹೆಚ್ಚುವರಿ ಡಿವಿಡೆಂಡ್ ನೀಡುವಂತೆ ಮೊದಲಿನ ಸರ್ಕಾರವು ಆರ್‌ಬಿಐಗೆ ಕೋರಿಕೆ ಸಲ್ಲಿಸಿತ್ತು. ಆದರೆ ಈ ವಿಷಯಗಳನ್ನು ದೃಢೀಕರಿಸಲು ವಿತ್ತಸಚಿವಾಲಯದ ವಕ್ತಾರ ಡಿ.ಎಸ್. ಮಲಿಕ್ ಸಂಪರ್ಕಕ್ಕೆ ಸಿಕ್ಕಿಲ್ಲ. 2015-16ರಲ್ಲಿ 65,000 ಕೋಟಿ, 2016-17ರಲ್ಲಿ 30,000 ಕೋಟಿ ರೂ. ಡಿವಿಡೆಂಡ್ ಅನ್ನು ಸರ್ಕಾರಕ್ಕೆ ಆರ್‌ಬಿಐ ನೀಡಿತ್ತು. 2017-18ರ ಮೊದಲಾರ್ಧದಲ್ಲಿ 10,000 ಕೋಟಿ ಮಾರ್ಗದರ್ಶಿಯನ್ನು ಬಿಡುಗಡೆಗೊಳಿಸಿದರು.

ನೀರು ತುಂಬಿದಂತಹ ವ್ಯರ್ಥ ಪ್ರಯತ್ನ ಆಗಿರಲಿದೆ. ಸರ್ಕಾರದ ಬಂಡವಾಳ ಪುನರ್ಧನ ಕೊಡುಗೆಯ ಫಲವಾಗಿ ಬ್ಯಾಂಕ್‌ಗಳು ಉದಾರವಾಗಿ ಸಾಲ ನೀಡಲು ಮುಂದಾಗಲಿವೆ. ಇದು ವ್ಯವಸ್ಥೆಯಲ್ಲಿ ಹಣದ ಹರಿವು ಹೆಚ್ಚಿಸಲಿದೆ. ಇದರಿಂದಾಗಿ ಇನ್ನೂ ಕೆಲ ತಿಂಗಳುಗಳ ಕಾಲ ಹಣದುಬ್ಬರ ಏರುಗತಿಯಲ್ಲಿಯೇ ಇರಲಿದೆ.

ಈ ವಿಧಮಾನವು ಸಾರ್ವಜನಿಕವಾಗಿ ತುಂಬ ಮಹತ್ವದ ಸಂಗತಿಯಾಗಿದೆ. ಠೇವಣಿ ಮತ್ತು ಸಾಲಗಳ ಮೇಲಿನ ಬಡ್ಡಿದರ ಹೆಚ್ಚಳವು ಆರ್ಥಿಕತೆ ಮೇಲೂ ವ್ಯತಿರಿಕ್ತ ಪರಿಣಾಮ ಬೀರಲಿದೆ. ಹಣದುಬ್ಬರ ಹೆಚ್ಚಳವು ನಿಶ್ಚಿತ ಠೇವಣಿಗಳ ಮೇಲಿನ ಬಡ್ಡಿದರಗಳ ಹೆಚ್ಚಳದ ಪ್ರಭಾವ ತಗ್ಗಿಸಲಿವೆ. ಜನಸಾಮಾನ್ಯರು ನಿಶ್ಚಿತ

ಠೇವಣಿಗಳಿಗಿಂತ ಇತರ ವಿವಿಧ ಸುರಕ್ಷಿತ ಠೇವಣಿಗಳಲ್ಲಿ ಹಣ ಹೂಡಿಕೆ ಮಾಡುವ ಬಗ್ಗೆ ಯೋಚಿಸಬೇಕು.

ಕೆಲವು ದಿನಗಳ ಹಿಂದೆ ಕೇಂದ್ರ ಸರ್ಕಾರ ಭವಿಷ್ಯ ನಿಧಿ ಮೇಲಿನ ಬಡ್ಡಿ ದರವನ್ನು ಕಡಿಮೆ ಮಾಡಿರುವುದನ್ನು ನಾವಿಲ್ಲಿ ಗಮನಿಸಬೇಕು. ಮುಂದಿನ ವರ್ಷ ಬ್ಯಾಂಕ್‌ಗಳಿಗೆ ಹೆಚ್ಚುವರಿಯಾಗಿ ರೂ.80ಸಾವಿರ ಕೋಟಿಗಳಷ್ಟು ಬಂಡವಾಳ ಬೇಕಾಗುತ್ತದೆ. ತರಕಾರಿ ಬೆಲೆಗಳು ಕುಸಿಯುತ್ತಿದ್ದು, ಇಂಧನ ಬೆಲೆ ಹೆಚ್ಚುತ್ತಿದೆ. ಹೀಗಾಗಿ, ಭವಿಷ್ಯವು ಭಾರತದ ಬ್ಯಾಂಕಿಂಗ್ ಆರ್ಥಿಕತೆಗೆ ದೊಡ್ಡ ಸವಾಲಾಗಲಿದೆ.

**ವಿಜಯಪುರದಲ್ಲ ರಾಜ್ಯ ಮಟ್ಟದ ವಿಶೇಷ ತರಬೇತಿ ಶಿಬಿರ
ಸಹಕಾರ ಬ್ಯಾಂಕುಗಳಲ್ಲಿ ತಂತ್ರಜ್ಞಾನ ಅಳವಡಿಕೆಯಿಂದ ಪ್ರಗತಿ ಸಾಧ್ಯ : ಶ್ರೀಮತಿ ಮೀನಾಕ್ಷಿ ಆರ್. ಕಲ್ಲೂರ**



ವಿಜಯಪುರ : ಕರ್ನಾಟಕ ರಾಜ್ಯ ಸಹಕಾರ ಮಹಾಮಂಡಳ, ವಿಜಯಪುರ ಜಿಲ್ಲಾ ಸಹಕಾರ ಯೂನಿಯನ್ ಹಾಗೂ ಸಹಕಾರ ಇಲಾಖೆ ಇವರುಗಳ ಸಂಯುಕ್ತಾಶ್ರಯದಲ್ಲಿ, ಜಿಲ್ಲೆಯ ಎಲ್ಲಾ ಪಟ್ಟಣ ಸಹಕಾರ ಬ್ಯಾಂಕುಗಳ ಅಧ್ಯಕ್ಷರು, ನಿರ್ದೇಶಕರು, ವ್ಯವಸ್ಥಾಪಕರು ಹಾಗೂ ಶಾಖಾ ವ್ಯವಸ್ಥಾಪಕರುಗಳಿಗೆ ರಾಜ್ಯ ಮಟ್ಟದ ವಿಶೇಷ ತರಬೇತಿ ಶಿಬಿರವನ್ನು ಜಿಲ್ಲಾ ಸಹಕಾರ ಯೂನಿಯನ್ನಿನ ಸಭಾಭವನದಲ್ಲಿ ಇತ್ತೀಚೆಗೆ ಹಮ್ಮಿಕೊಳ್ಳಲಾಗಿತ್ತು.

ಕರ್ನಾಟಕ ಪಟ್ಟಣ ಸಹಕಾರ ಬ್ಯಾಂಕುಗಳ ಮಹಾಮಂಡಳದ ನಿರ್ದೇಶಕರಾದ ಶ್ರೀಮತಿ ಮೀನಾಕ್ಷಿ ಆರ್. ಕಲ್ಲೂರ ಅವರು ಮಾತನಾಡಿ, ರಾಜ್ಯದ ಪಟ್ಟಣ ಬ್ಯಾಂಕಿಂಗ್ ವ್ಯವಸ್ಥೆ ಉತ್ತಮವಾಗಿದ್ದು, ಸದಸ್ಯರುಗಳ ಆರ್ಥಿಕ ಸ್ವಾವಲಂಬನೆಗೆ ಕಾರಣವಾಗಿವೆ ಎಂದು ಹರ್ಷ ವ್ಯಕ್ತಪಡಿಸಿದರು ಹಾಗೂ ಪಟ್ಟಣ ಬ್ಯಾಂಕುಗಳ ಆಧುನಿಕ ತಂತ್ರಜ್ಞಾನ ಅಳವಡಿಸಿಕೊಂಡು ತ್ವರಿತ ಸೇವೆ ಸಲ್ಲಿಸಬೇಕು ಎಂದರು.

ಕರ್ನಾಟಕ ರಾಜ್ಯ ಸಹಕಾರ ಮಹಾಮಂಡಳ ಹಾಗೂ ವಿಜಯಪುರ ಜಿಲ್ಲಾ ಸಹಕಾರ ಯೂನಿಯನ್ ಇದರ ನಿರ್ದೇಶಕರಾದ ಶ್ರೀ ಶಿವನಗೌಡ ಎಸ್. ಬಿರಾದಾರ ಅವರು ಮಾತನಾಡಿ, ಆಧುನಿಕ ತಂತ್ರಜ್ಞಾನವನ್ನು ಅಳವಡಿಸಿ ಕೊಂಡಲ್ಲಿ ಮಾತ್ರ ಸಹಕಾರ ಬ್ಯಾಂಕುಗಳಂತೆ ರಾಷ್ಟ್ರೀಕೃತ ಬ್ಯಾಂಕಿನೊಂದಿಗೆ ಸ್ಪರ್ಧಿಸಲು ಸಾಧ್ಯ. ರಾಷ್ಟ್ರೀಕೃತ ಬ್ಯಾಂಕುಗಳಿಗಿಂತಲೂ ಹೆಚ್ಚಿನ ಜನರೊಂದಿಗೆ ಹಣಕಾಸು ವ್ಯವಹಾರವನ್ನು ಸಹಕಾರಿ ಸಂಸ್ಥೆಗಳೂ ನಡೆಸುತ್ತಿವೆ. ಪಟ್ಟಣ

ಸಹಕಾರಿ ಬ್ಯಾಂಕುಗಳು ಹೆಚ್ಚು ಶಾಖೆಗಳನ್ನು ತೆರೆದು, ಸಹಕಾರ ರಂಗದಲ್ಲಿ ಪ್ರಭುತ್ವ ಸಾಧಿಸಲು ತಾವೆಲ್ಲಾ ವ್ಯವಹರಿಸುವ ಮೂಲಕ ಸಹಕರಿಸಬೇಕೆಂದು ಸಲಹೆ ಮಾಡಿದರು.

ಕಾರ್ಯಕ್ರಮದ ಅಧ್ಯಕ್ಷತೆಯನ್ನು ವಿಜಯಪುರ ಜಿಲ್ಲಾ ಸಹಕಾರ ಯೂನಿಯನ್ನಿನ ಅಧ್ಯಕ್ಷರಾದ ಶ್ರೀ ಬಿ.ಎಮ್. ಕೋರೆ ಅವರು ವಹಿಸಿ ಮಾತನಾಡಿ, ಭಾರತವು ಆರ್ಥಿಕವಾಗಿ ಅತೀ ವೇಗದಲ್ಲಿ ಬೆಳೆಯುತ್ತಿದೆ. ಗ್ರಾಮೀಣ ಹಾಗೂ ನಗರ ಪ್ರದೇಶಗಳು ಆರ್ಥಿಕ ಪರಿಸ್ಥಿತಿಯನ್ನು ಸಮತೋಲನದಲ್ಲಿರಿಸಲು ಈ ಸಹಕಾರ ಬ್ಯಾಂಕುಗಳು ಸಹಾಯಕವಾಗಿವೆ ಎಂದು ತಿಳಿಸಿದರು.

ವಿಜಯಪುರ ಜಿಲ್ಲಾ ಸಹಕಾರ ಯೂನಿಯನ್ನಿನ ಉಪಾಧ್ಯಕ್ಷರಾದ ಶ್ರೀ ಕೆ.ಬಿ. ಪಾಟೀಲ, ನಿರ್ದೇಶಕರಾದ ಶ್ರೀ ಜೆ.ಬಿ. ದೇಸಾಯಿ, ಸಹಕಾರ ಸಂಘಗಳ ಸಹಾಯಕ ನಿಬಂಧಕರಾದ ಶ್ರೀ ಪಿ.ಬಿ. ಕಾಳಗಿ, ಯೂನಿಯನ್ ಮುಖ್ಯಕಾರ್ಯನಿರ್ವಹಣಾಧಿಕಾರಿ ಶ್ರೀಮತಿ ಸವಿತಾ ಬಿಸನಾಳ, ಮುಂತಾದವರು ವೇದಿಕೆಯ ಮೇಲೆ ಉಪಸ್ಥಿತರಿದ್ದರು. ಉಪನ್ಯಾಸ ಕಾರ್ಯಕ್ರಮದಲ್ಲಿ, ಚಾರ್ಟರ್ಡ್ ಅಕೌಂಟೆಂಟ್ ಶ್ರೀ ಅನೀಲ ಭಾರದ್ವಾಜ ಇವರು ಜಿ.ಎಸ್.ಟಿ. ಹಾಗೂ ಆದಾಯ ತೆರಿಗೆ ಕುರಿತು, ಸಹಕಾರ ಸಂಘಗಳ ಜಂಟಿ ನಿಬಂಧಕರಾದ ನಿವೃತ್ತ ಶ್ರೀ ಎನ್. ಎಮ್. ಪಾಟೀಲ ಅವರು ಸಹಕಾರ ಸಂಘಗಳ ಕಾಯ್ದೆ ಮತ್ತು ನಿಯಮಗಳಲ್ಲಾದ ತಿದ್ದುಪಡಿಯ ಮುಖ್ಯಾಂಶಗಳ ಕುರಿತು ಉಪನ್ಯಾಸ ನೀಡಿದರು.

ವಯೋನಿವೃತ್ತಿ - ಖೇಳೋಡುಗೆ

ಬೆಂಗಳೂರು : ಶ್ರೀ ಬಿ.ಎಸ್. ಅಶ್ವತ್ಥನಾರಾಯಣರಾವ್‌ರವರು ದಿ ಮೈಸೂರು ಸಿಲ್ಕ್ ಕ್ಲಾಥ್ ಮರ್ಚೆಂಟ್ಸ್ ಕೋ-ಆಪರೇಟಿವ್ ಬ್ಯಾಂಕ್ ನಿ., ಬೆಂಗಳೂರು ಇಲ್ಲಿ ಮುಖ್ಯಕಾರ್ಯನಿರ್ವಹಣಾಧಿಕಾರಿಯಾಗಿ ಕಾರ್ಯನಿರ್ವಹಿಸುತ್ತಿದ್ದರು. ಇವರು ದಿನಾಂಕ : 31.12.2017ರಂದು ನಿವೃತ್ತಿ ಹೊಂದಿದರು.

ಶ್ರೀ ಬಿ.ಎಸ್. ಅಶ್ವತ್ಥನಾರಾಯಣರಾವ್‌ರವರು ಬ್ಯಾಂಕಿನ ವಿವಿಧ ಹುದ್ದೆಗಳಲ್ಲಿ ಸುಮಾರು 36 ವರ್ಷಗಳ ಸುದೀರ್ಘ ಸೇವೆ ಮತ್ತು ಪ್ರಾಮಾಣಿಕ ಸೇವೆಯನ್ನು ಸಲ್ಲಿಸಿರುತ್ತಾರೆ. ಆಡಳಿತ ಮಂಡಳಿಯವರು ಇವರ ಬಗ್ಗೆ ಪ್ರಶಂಸಾ ಪತ್ರ ನೀಡಿ ಇವರನ್ನು ಗೌರವಿಸಿ ಬೀಳ್ಕೊಟ್ಟರು. ಈ ಸಮಾರಂಭದಲ್ಲಿ ಬ್ಯಾಂಕಿನ ಅಧ್ಯಕ್ಷರಾದ ಶ್ರೀ ಎನ್.ಎಸ್. ಶ್ರೀನಿವಾಸ್‌ಮೂರ್ತಿ, ಉಪಾಧ್ಯಕ್ಷರಾದ ಶ್ರೀ ಆರ್.ಪಿ. ರವಿಶಂಕರ್ ಮತ್ತು ಆಡಳಿತ ಮಂಡಳಿ ಎಲ್ಲ ಸದಸ್ಯರು ಹಾಗೂ ಸಿಬ್ಬಂದಿ ವರ್ಗದವರು ಉಪಸ್ಥಿತರಿದ್ದರು.



**ನಿಮ್ಮ ಪ್ರಶ್ನೆ
ನಮ್ಮ ಉತ್ತರ**



» ಸುಧಾಕರ್ ಭಟ್, ಬ್ಯಾಂಕಿಂಗ್ ಸಲಹೆಗಾರರು.

1. ಇತ್ತೀಚಿನ ಕರ್ನಾಟಕ ಸರ್ಕಾರ ಸಂಘಗಳ ನಿಯಮಗಳು, 1960ಕ್ಕೆ ಮಾಡಿದ ತಿದ್ದುಪಡಿಯಂತೆ ಸರ್ಕಾರ ಸಂಘಗಳು ತಮ್ಮ ಸಿಬ್ಬಂದಿಗಳಿಗೆ ಸ್ವಯಂ ನಿವೃತ್ತಿಯನ್ನು ಆಯ್ಕೆ ಮಾಡಲು ಅವಕಾಶ ಕೊಡಬಹುದಾಗಿದೆ. ನಮ್ಮ ಬ್ಯಾಂಕು ಸ್ವಯಂ ನಿವೃತ್ತಿ ಯೋಜನೆಯನ್ನು ರೂಪಿಸಿ ಅದನ್ನು ನಮ್ಮ ಉಪನಿಯಮಗಳಲ್ಲಿ ಅಳವಡಿಸಲು ಬಯಸುತ್ತದೆ. ಇದಕ್ಕಾಗಿ ವಿವಿಧ ಸಂಸ್ಥೆಗಳು ರಚಿಸಿದ ಸ್ವಯಂ ನಿವೃತ್ತಿ ಯೋಜನೆಯ ಮಾದರಿಯನ್ನು ದೊರಕಿಸಬೇಕಾಗಿ ವಿನಂತಿ.

- ಹೊನ್ನಾವರ ಅರ್ಬನ್ ಕೋ-ಆಪ್ ಬ್ಯಾಂಕ್ ಲಿ., ಹೊನ್ನಾವರ

ಉತ್ತರ : ಕರ್ನಾಟಕ ಸರ್ಕಾರ ಸಂಘಗಳ ನಿಯಮಗಳಿಗೆ ಆದ ತಿದ್ದುಪಡಿಯಂತೆ 15 ವರ್ಷಗಳ ತೃಪ್ತಿಕರ ಸೇವೆ ಅಥವಾ 50 ವರ್ಷ ವಯಸ್ಸಿನ ನಂತರ ಒಬ್ಬ ನೌಕರ ಸ್ವಯಂ ನಿವೃತ್ತಿಯನ್ನು ಪಡೆಯಲು ಬ್ಯಾಂಕು ಅವಕಾಶ ಕಲ್ಪಿಸಬಹುದಾಗಿದೆ. ಪ್ರಸ್ತುತ ನಿಯಮಗಳ ಪ್ರಕಾರ, ಒಬ್ಬ ನೌಕರ ರಾಜೀನಾಮೆ ಕೊಡಬಹುದೇ ವಿನಹ ಸ್ವಯಂ ನಿವೃತ್ತಿ ಪಡೆಯುವಂತಿರಲಿಲ್ಲ. ಇದರಿಂದಾಗಿ ಪಿಂಚಣಿ ಸೌಲಭ್ಯವಿರುವ ಬ್ಯಾಂಕಿನ ನೌಕರಿಗೆ ನಿವೃತ್ತಿ ಮುನ್ನ ಕೆಲಸ ತ್ಯಜಿಸಲು ಕಷ್ಟವಾಗುತ್ತಿತ್ತು. ಈ ತಿದ್ದುಪಡಿಯಿಂದ ಅವರ ಸಮಸ್ಯೆ ಬಗೆಹರಿದಿದೆ.

ಒಂದು ಸಂಸ್ಥೆಯಲ್ಲಿ ನೌಕರರು ಅನುಗ್ರಹ ಕೊಡುಗೆ (ಎಕ್ಸ್‌ಗ್ರೇಷಿಯಾ) ಪಡೆದು ತಮ್ಮ ನಿವೃತ್ತಿ ವಯಸ್ಸಿಗಿಂತ ಮೊದಲು ನಿವೃತ್ತರಾಗಲು ಅವಕಾಶವಿದ್ದರೆ ಸಾಮಾನ್ಯವಾಗಿ ಅಂತಹ ವ್ಯವಸ್ಥೆಗೆ “ಸ್ವಯಂ ನಿವೃತ್ತಿ ಯೋಜನೆ” ಎಂದು ಕರೆಯಲಾಗುವುದು. ಯಾವುದೇ “ಸ್ವಯಂ ನಿವೃತ್ತಿ ಯೋಜನೆ” ಒಂದು ನಿರ್ದಿಷ್ಟ ಅವಧಿಯಲ್ಲಿ ಮಾತ್ರ ಜಾರಿಯಲ್ಲಿರುವುದೇ ಹೊರತು ಅದು ಶಾಶ್ವತ ವ್ಯವಸ್ಥೆಯಾಗುವುದು ಸಾಧ್ಯವಿಲ್ಲ. ಹಾಗಾಗಿ ತನ್ನ ಸಿಬ್ಬಂದಿ ಸಂಖ್ಯಾಬಲವನ್ನು ಕಡಿಮೆ ಮಾಡಲು ಬಯಸುವ ಸಂಸ್ಥೆ ಮಾತ್ರ ಸಮಯಬದ್ಧ ಸ್ವಯಂ ನಿವೃತ್ತಿ ಯೋಜನೆಯನ್ನು ಕಾರ್ಯರೂಪಕ್ಕೆ ತರುತ್ತದೆ. ಪಟ್ಟಣ ಸರ್ಕಾರ ಬ್ಯಾಂಕುಗಳಿಗೆ ಅನುಕೂಲವಾಗಲು ಒಂದು ಮಾದರಿ ಸ್ವಯಂ ನಿವೃತ್ತಿ ಯೋಜನೆಯನ್ನು ತಯಾರಿಸುವ ಕಾರ್ಯವನ್ನು ಮಹಾಮಂಡಳ ಕೈಗೆತ್ತಿಕೊಂಡಿದೆ.

2. ನಮ್ಮ ಗ್ರಾಹಕರ ಅನುಮಾನ ಪರಿಹಾರಕ್ಕಾಗಿ ಈ ಕೆಳಗಿನ ಹಲವಾರು ಪ್ರಶ್ನೆಗಳು ಎದುರಾಗಿದ್ದು, ಇದಕ್ಕೆ ತಮ್ಮಿಂದ ಸಲಹೆ ಮತ್ತು ಸೂಚನೆಗಳು ಲಿಖಿತ ರೂಪದಲ್ಲಿ ಬೇಕಾಗಿರುತ್ತದೆ.

- ಓಟಿ ಕೋ-ಆಪರೇಟಿವ್ ಬ್ಯಾಂಕ್ ಲಿ., ಶಿವಮೊಗ್ಗ.

1) ಠೇವಣಿ ಖಾತೆಯನ್ನು ಸಮಾಪ್ತಿ ಮಾಡುವ ಸಂದರ್ಭದಲ್ಲಿ ನೇರವಾಗಿ ಆರ್‌ಟಿಜಿಎಸ್ / ನೆಫ್ ಮಾಡಬಹುದೇ ಅಥವಾ ಎಸ್.ಬಿ. ಖಾತೆಗೆ ಜಮಾ ಪಡೆದ ನಂತರವೇ ಮಾಡಬೇಕೆ?

ಉತ್ತರ : ಖಾಯಂ ಠೇವಣಿದಾರರು ಬ್ಯಾಂಕಿನಲ್ಲಿ ಉಳಿತಾಯ ಖಾತೆಯನ್ನು ಹೊಂದಿದ್ದರೆ, ಠೇವಣಿ ಖಾತೆಯನ್ನು ಸಮಾಪ್ತಿ ಮಾಡಿ ಮೊತ್ತವನ್ನು ಉಳಿತಾಯ ಖಾತೆಗೆ ಜಮಾ ಮಾಡಿ ಅಲ್ಲಿಂದ ಆರ್‌ಟಿಜಿಎಸ್ / ನೆಫ್ ಮೂಲಕ ಹಣ ರವಾನೆ ಮಾಡುವುದು ಒಳಿತು. ಉಳಿತಾಯ ಖಾತೆ ಇಲ್ಲದಿದ್ದಲ್ಲಿ ಹಣವನ್ನು ನೇರವಾಗಿ ಠೇವಣಿದಾರರ ಖಾತೆಗೆ ಆರ್‌ಟಿಜಿಎಸ್/ನೆಫ್ ಮೂಲಕ ರವಾನಿಸಬಹುದು.

2) ಈಗಾಗಲೇ ಚಾಲ್ತಿಯಲ್ಲಿರುವ ಎಸ್.ಬಿ. ಖಾತೆಯಲ್ಲಿ ಕೆ.ವೈ.ಸಿ. ದಾಖಲೆ ನೀಡಿದ ಆದರೆ ಪಾನ್ ಕಾರ್ಡ್ ಇಲ್ಲದ ಖಾತೆಗಳಿಂದ 5ಲಕ್ಷದವರೆಗೆ ವ್ಯವಹಾರ ಮಾಡಲು ಅವಕಾಶವಿರುತ್ತದೆ. ಆದರೆ ಹೊಸ ಎಸ್.ಬಿ. ಖಾತೆಗಳನ್ನು ಪ್ರಾರಂಭಿಸುವ

ಸಮಯದಲ್ಲಿ ಪಾನ್‌ಕಾರ್ಡ್ ಇಲ್ಲದೆಯೇ ಖಾತೆ ತೆರೆಯಬಹುದೇ?

ಉತ್ತರ : ಪಾನ್‌ಕಾರ್ಡ್ / ಫಾರ್ಮ್ 60 ಇಲ್ಲದೆ ಕೇವಲ ಸಣ್ಣ ಖಾತೆ (Small Accounts)ಗಳನ್ನು ತೆರೆಯಬಹುದು.

3) ನಮ್ಮ ಬ್ಯಾಂಕಿನಲ್ಲಿ ಇದುವರೆಗೂ ಮನೆ ಖರೀದಿಗೆ ಸಾಲ ನೀಡುತ್ತಿಲ್ಲ. ಮನೆ ಖರೀದಿ ಸಾಲವನ್ನು ನೀಡಲು ಸಾಲದ ಪೂರಕ ನಿಯಮಾವಳಿಯಲ್ಲಿ ಅವಕಾಶ ಮಾಡಿಕೊಂಡರೆ ಸಾಲ ನೀಡಬಹುದೇ? ಇದಕ್ಕೆ ಅನುಸರಿಸಬೇಕಾದ ಕಾನೂನು ಕ್ರಮವೇನು ಈ ಬಗ್ಗೆ ಮಾಹಿತಿ ನೀಡಬೇಕಾಗಿ ಕೋರುತ್ತೇವೆ.

ಉತ್ತರ : ಭಾರತೀಯ ರಿಜರ್ವ್ ಬ್ಯಾಂಕು ದಿನಾಂಕ ಜುಲೈ 1, 2015ರಂದು ಹೊರಡಿಸಿದ ವಸತಿ ಯೋಜನೆಗಳಿಗೆ ಹಣಕಾಸು ಸಂಬಂಧದ ಮಾಸ್ಟರ್ ಸುತ್ತೋಲೆಯಲ್ಲಿ ವಸತಿ ಸಾಲದ ಕುರಿತು ವಿವರವಾದ ಮಾರ್ಗಸೂಚಿಗಳನ್ನು ನೀಡಲಾಗಿದೆ. ಅದಕ್ಕೆ ಅನುಗುಣವಾಗಿ ನಿಮ್ಮ ನೀತಿಯನ್ನು ರಚಿಸಬಹುದು.

4) ನಮ್ಮ ಬ್ಯಾಂಕಿನಲ್ಲಿ ಆಧಾರ ಸಾಲಕ್ಕೆ ಗರಿಷ್ಠ ಅವಧಿ 10 ವರ್ಷ ನಿಗದಿಪಡಿಸಿರುತ್ತೇವೆ. ಸದರಿ ಅವಧಿಯನ್ನು 20 ವರ್ಷದವರೆಗೆ ನಿಗದಿಪಡಿಸಲು ನಮಗೆ ಅವಕಾಶವಿದೆಯೇ?

ಉತ್ತರ : ಗೃಹಸಾಲಗಳಿಗೆ ಮಾತ್ರ ಗರಿಷ್ಠ ಅವಧಿಯನ್ನು 10ವರ್ಷಕ್ಕೆ ಮೀರಿ ಕೊಡಲು ಸ್ಪಷ್ಟ ಅವಕಾಶವಿದೆ. ಇತರ ಸಾಲಗಳಿಗೆ ನಿಷೇಧವಿಲ್ಲದಿದ್ದರೂ, ಆಸ್ತಿ ಹೊಣೆಗಾರಿಕೆ ನಿರ್ವಹಣೆ (Asset liability Management)ಯ ದೃಷ್ಟಿಯಿಂದ ಇತರ ಸಾಲಗಳನ್ನು ಗರಿಷ್ಠ 10 ವರ್ಷಕ್ಕೆ ನಿಗದಿಪಡಿಸುವುದು ಸೂಕ್ತ.

5) ನಮ್ಮ ಬ್ಯಾಂಕಿನ ಎಕ್ಸ್‌ಪೋಜರ್ ಮಿತಿಯಂತೆ ನಾವು ಪ್ರತಿಯೊಬ್ಬ ಸದಸ್ಯನಿಗೆ 65 ಲಕ್ಷದವರೆಗೆ ಸಾಲ ನೀಡಬಹುದಾಗಿರುತ್ತದೆ. ಆದರೆ ಆರ್.ಬಿ.ಐ ನಿಯಮದಂತೆ ಮನೆ ಸಾಲಕ್ಕೆ ಗರಿಷ್ಠ ಮಿತಿ 30 ಲಕ್ಷ ಮಾತ್ರ ನೀಡಬಹುದೆಂದು ಇರುತ್ತದೆ. ಈ ನಿಯಮದ ಬಗ್ಗೆ ಹೆಚ್ಚಿನ ಮಾಹಿತಿ ನೀಡಿ. ಗೃಹ ಸಾಲವಲ್ಲದೇ ಇತರ ಉದ್ದೇಶಕ್ಕೆ ನಾವು ನಮ್ಮ ಎಕ್ಸ್‌ಪೋಜರ್ ಮಿತಿಗೆ ಒಳಪಟ್ಟು ಸಾಲ ನೀಡಬಹುದೇ?

ಉತ್ತರ : ಬ್ಯಾಂಕಿನ ಠೇವಣಿ 100ಕೋಟಿ ರೂಪಾಯಿಗಿಂತ ಕಡಿಮೆಯಿದ್ದರೆ, ಒಬ್ಬ ಗ್ರಾಹಕನಿಗೆ 30ಲಕ್ಷ ರೂಪಾಯಿಗಿಂತ ಹೆಚ್ಚು ಗೃಹ ಸಾಲ ನೀಡುವಂತಿಲ್ಲ. ಬೇರೆ ಸಾಲಗಳನ್ನು ಬ್ಯಾಂಕಿನ ಎಕ್ಸ್‌ಪೋಜರ್ ಮಿತಿಗೆ ಒಳಪಟ್ಟು ಕೊಡಬಹುದಾಗಿದೆ.

6) ನಮ್ಮ ಬ್ಯಾಂಕಿನ ವತಿಯಿಂದ ವೆಸ್ಟರ್ನ್ ಮನಿ ಟ್ರಾನ್ಸಫರ್ ವ್ಯವಸ್ಥೆ ಮಾಡುವ ಬಗ್ಗೆ ಚಿಂತನೆ ಮಾಡುತ್ತಿದ್ದು, ಇದರ ಬಗ್ಗೆ ಹೆಚ್ಚಿನ ಮಾಹಿತಿ ನೀಡಬೇಕಾಗಿ ತಮ್ಮಲ್ಲಿ ಕೋರುತ್ತೇವೆ.

ಉತ್ತರ : ವೆಸ್ಟರ್ನ್ ಯೂನಿಯನ್ ಮನಿ‌ಟ್ರಾನ್ಸಫರ್ ವ್ಯವಸ್ಥೆಯ ಭಾಗಿಯಾಗಲು ಭಾರತೀಯ ರಿಜರ್ವ್ ಬ್ಯಾಂಕಿನ ಅನುಮತಿ ಅಗತ್ಯವಿದೆ. ವಿದೇಶದಿಂದ ಹಣ ಪಡೆಯುವ ಗ್ರಾಹಕರಿದ್ದರೆ ಮಾತ್ರ ಈ ವ್ಯವಸ್ಥೆ ಅನುಕೂಲವಾಗುತ್ತದೆ.

7) ನಮ್ಮ ಬ್ಯಾಂಕಿನ ಸದಸ್ಯರೊಬ್ಬರು ಆಡಳಿತ ಮಂಡಳಿಯ ನಡವಳಿಗೆ ಪ್ರತಿ ನೀಡಲು ಅರ್ಜಿ ನೀಡಿರುತ್ತಾರೆ. ನಮಗೆ ಈ ರೀತಿ ನಡವಳಿಗೆ ನೀಡಲು ಅವಕಾಶವಿದೆಯೇ?

ಉತ್ತರ : ಮಂಡಳಿಯ ಸಭೆಯ ನಿರ್ಣಯಗಳನ್ನು ಸದಸ್ಯರೊಂದಿಗೆ ಹಂಚಿಕೊಳ್ಳುವ ಅವಶ್ಯಕತೆಯಿಲ್ಲ.

8) ನಮ್ಮ ಬ್ಯಾಂಕಿನ ವತಿಯಿಂದ ಸಾಲ ವಸೂಲಿ ಪ್ರಕ್ರಿಯೆಗೆ ಹೆಚ್ಚಿನ ಒತ್ತು ನೀಡಲು ಸೆಕ್ಯೂರೆಟೈಸೇಷನ್ ಕಾಯ್ದೆ (ಸರ್ವೇಸಿ) ಅನ್ವಯ ಕ್ರಮ ಕೈಗೊಳ್ಳಲು ಅವಕಾಶವಿದೆಯೇ?

ಉತ್ತರ : ಸೆಕ್ಯೂರೆಟೈಸೇಷನ್ ಕಾಯ್ದೆಯು ಪಟ್ಟಣ ಸರ್ಕಾರ ಬ್ಯಾಂಕುಗಳಿಗೆ ಅನ್ವಯವಾಗುವ ಬಗ್ಗೆ ವಿವಿಧ ಉಚ್ಚನ್ಯಾಯಾಲಯಗಳಿಂದ ಒಂದಕ್ಕೊಂದು ವಿರುದ್ಧವಾದ ತೀರ್ಪುಗಳು ಬಂದಿದ್ದು, ಈ ವಿಷಯ ಈಗ ಸರ್ವೋಚ್ಚ ನ್ಯಾಯಾಲಯ ಪರಿಶೀಲಿಸುತ್ತಿದೆ.



ಒನ್‌ಲೈನ್ ನ್ಯೂಸ್

ಈ ಪುಟದಲ್ಲಿನ ಸುದ್ದಿಗಳನ್ನು ಓದಿದ್ದೀರಾ...?

ಕುತೂಹಲಕಾರಿಯಾದ ಸುದ್ದಿಗಳು ನಿಮ್ಮ ಕಣ್ಣು ತಪ್ಪಿದ್ದರೆ, ಇಲ್ಲಿವೆ ಓದಿ.

- ದೇಶ ಭದ್ರತೆಗೆ ಇರುವ ರಕ್ಷಣಾ ಇಲಾಖೆಗೂ ಬೆಂಗಳೂರಿಗೂ ಬಹಳ ನಂಟಿದೆ. ಭೂಸೇನೆ, ವಾಯುಸೇನೆಗೆ ಸಂಬಂಧಿಸಿದ ತರಬೇತಿ ಕೇಂದ್ರಗಳು ಹಾಗೂ ಪಡೆಗಳಿಗೆ ಬೇಕಾದ ಪರಿಕರಗಳನ್ನು ಸಂಶೋಧಿಸಿ, ಅಭಿವೃದ್ಧಿ ಪಡಿಸುವ ಸಂಸ್ಥೆಗಳು ನಗರದಲ್ಲಿವೆ.
- ಹಣಕಾಸು ಪೀಡಿಸಿ ಹೇಣ ಕೊಡಲು ಸತಾಯಿಸುವ ಖಾಸಗಿ ಆಸ್ಪತ್ರೆಗಳ ವಿರುದ್ಧ ಕ್ರಿಮಿನಲ್ ಮೊಕದ್ದಮೆ ದಾಖಲಿಸಲಾಗುವುದು ಎಂದು ಮುಖ್ಯಮಂತ್ರಿ ಸಿದ್ದರಾಮಯ್ಯ ಖಡಕ್ ಎಚ್ಚರಿಕೆ ನೀಡಿದ್ದಾರೆ.
- ರೈತರ ಸಾಲಾ ಮನ್ನಾ ಮಾಡಬೇಕು, ಅರಣ್ಯ ಭೂಮಿಗಳನ್ನು ರೈತರಿಗೆ ನೀಡಬೇಕು ಮತ್ತು ಸ್ವಾಮಿನಾಥನ್ ಆಯೋಗದ ಶಿಫಾರಸುಗಳನ್ನು ಜಾರಿಗೊಳಿಸುವಂತೆ ಒತ್ತಾಯಿಸಿ ಮುಂಬೈನಲ್ಲಿ ಸುಮಾರು 35 ಸಾವಿರ ರೈತರಿಂದ ಬೃಹತ್ ಜಾತ.
- ಸೌರ ವಿದ್ಯುತ್ ಉತ್ಪಾದನೆಗೆ ತಮ್ಮ ಒಪ್ಪಿಗೆಯನ್ನು ಸೂಚಿಸುವಂತೆ ಫ್ರಾನ್ಸ್ ಅಧ್ಯಕ್ಷ ಎಮಾನ್ಯುಯೆಲ್ ಮ್ಯಾಕ್ರಾನ್ ಅಂತರರಾಷ್ಟ್ರೀಯ ಸೌರ ಒಕ್ಕೂಟದ ದುಂಡು ಸಭೆಯಲ್ಲಿ ಒತ್ತಾಯಿಸಿದ್ದಾರೆ.
- ಚೀನಾದ ಸರ್ಕಾರ ಐತಿಹಾಸಿಕ ಸಾಂವಿಧಾನಿಕ ತಿದ್ದುಪಡಿ ತಂದಿದ್ದು, ದೇಶದಲ್ಲಿ ಅಧ್ಯಕ್ಷೀಯ ಅಧಿಕಾರಾವಧಿ ಮಿತಿಯನ್ನು ತೆಗೆದುಹಾಕಿರುವುದರಿಂದ ಅಧ್ಯಕ್ಷ ಕ್ವಿ ಜಿನ್ ಪಿಂಗ್ ಅವರು ಅನಿರ್ದಿಷ್ಟಾವಧಿಯವರೆಗೆ ಆಳ್ವಿಕೆ ಮಾಡಬಹುದಾಗಿದೆ.
- ಮೊದಲೇ ಆರ್ಥಿಕ ಸಂಕಷ್ಟದಲ್ಲಿರುವ ಏರ್ ಇಂಡಿಯಾಗೆ ಕೇಂದ್ರ ಸರ್ಕಾರ ಕೋಟ್ಯಂತರ ರೂಪಾಯಿ ಬಾಕಿ ಉಳಿಸಿಕೊಂಡಿದೆ.
- ಪಾಕಿಸ್ತಾನ ಮತ್ತು ಚೀನಾಕ್ಕೆ ಹೊಂದಿಕೊಂಡಿರುವ ಗಡಿ ಭಾಗಗಳಿಗೆ ತ್ವರಿತವಾಗಿ ಶಸ್ತ್ರಾಸ್ತ್ರಗಳನ್ನು ಪೂರೈಕೆ ಮಾಡಲು ರೈಲ್ವೆ ಇಲಾಖೆಗೆ ಸೇನೆ ಮಾಡಿದ ಮನವಿಗೆ ಒಪ್ಪಿಗೆ ದೊರೆತಿದೆ.

ಹಿ ದು ಗ ರ ಅ ನಿ ಸಿ ಕೆ . . .



ಸಾಧಿಸಿದ್ದು ಏನೂ ಇಲ್ಲ ಅಂತಾಯ್ತು :
ಇದೇ ಫೆಬ್ರವರಿ 16ನೇ ತಾರೀಖಿಗೆ ಚಲಾವಣೆಯಲ್ಲಿರುವ ನೋಟುಗಳ ಮೌಲ್ಯ 17.78 ಟ್ರಿಲಿಯನ್ ರೂಪಾಯಿ ಎಂದು ರಿಸರ್ವ್ ಬ್ಯಾಂಕ್ ಆಫ್ ಇಂಡಿಯಾದ ಅಂಕಿ-ಅಂಶ ತಿಳಿಸಿದೆ. 2016ನೇ ಇಸವಿಯ ನವೆಂಬರ್ 8ರಂದು ಅಪನಗದೀಕರಣ ಘೋಷಣೆ ಮಾಡುವಾಗ ಚಲಾವಣೆಯಲ್ಲಿದ್ದ ನೋಟುಗಳ ಮೌಲ್ಯ 17.97 ಟ್ರಿಲಿಯನ್ ರೂಪಾಯಿ. ಅಂದರೆ, ಅಪನಗದೀಕರಣಕ್ಕೂ ಮುಂಚೆ ಚಲಾವಣೆಯಲ್ಲಿದ್ದ ಒಟ್ಟು ನೋಟು ಪ್ರಮಾಣದ ಶೇ.98.94ರಷ್ಟು ಮತ್ತೆ ಚಲಾವಣೆಗೆ ಬಂದಂತಾಗಿದೆ. ಹಲವು ತಿಂಗಳುಗಳ ಕಾಲ ಜನರು ಪಡಬಾರದ ಪಾಡು ಅನುಭವಿಸಿದ್ದು ಬಿಟ್ಟರೆ ಇದರಿಂದ ಸಾಧಿಸಿದ್ದು ಏನೂ ಇಲ್ಲ ಅಂತಾಯ್ತು.

▶ ಎಸ್.ವಿ. ಹಿರೇಪಾಳ, ಇಳಕಲ್

ಮೊದಲು ಈ ಬಗ್ಗೆ ಅರಿವಿರಲಿಲ್ಲವೇ? : ಒಂದೇ ಬಗೆಯ ತೆರಿಗೆ ನೀತಿ ಜಾರಿಗೆ ತರುವುದಾಗಿ ಹೇಳಿದ್ದ ಪ್ರಧಾನ ಮಂತ್ರಿಗಳು ಹಾಗೂ ಹಣಕಾಸು ಸಚಿವರು ಈಗ “ವ್ಯಾಪಕ ಅಸಮತೋಲನಗಳಿರುವ ಈ ದೇಶದಲ್ಲಿ ಏಕರೂಪದ ಜಿಎಸ್‌ಟಿ ದರ ಜಾರಿಗೆ ತರುವುದು ಅಸಾಧ್ಯ. ಆದಾಗ್ಯೂ, ತೆರಿಗೆ ವ್ಯವಸ್ಥೆಯಲ್ಲಿನ ಗೊಂದಲಗಳು ತಿಳಿಯಾದ ಬಳಿಕ, ತೆರಿಗೆದಾರರಿಗೆ ಅನುಕೂಲವಾಗುವಂಥ ಸುಧಾರಣೆಗಳನ್ನು ಸರ್ಕಾರ ಜಾರಿಗೊಳಿಸಲಿದೆ” ಎಂದು ಹೇಳಿದ್ದಾರೆ. ಮೊದಲು ಇವರುಗಳಿಗೆ ಈ ಬಗ್ಗೆ ಅರಿವಿರಲಿಲ್ಲವೇ?

▶ ಶ್ರೀಮತಿ ಆಶಾ ಚಂದ್ರಕಾಂತ್, ಹಾಸನ.

ಬ್ಯಾಂಕ್ ಅಧಿಕಾರಿಗಳ ಜವಾಬ್ದಾರಿಯಿಲ್ಲವೇ : ಸಾರ್ವಜನಿಕ ಬ್ಯಾಂಕುಗಳು ತಮ್ಮಲ್ಲಿರುವ ರೂ. 50 ಕೋಟಿ ಗಿಂತ ಹೆಚ್ಚು ಮೊತ್ತದ ಎಲ್ಲ ವಸೂಲಾಗದ ಸಾಲ (ಎನ್ಐಎ) ಪ್ರಕರಣಗಳನ್ನು ಅಗತ್ಯವಿದ್ದರೆ ಸಿಬಿಐ ತನಿಖೆಗೂ ವಹಿಸಬೇಕು ಎಂದು ಕೇಂದ್ರ ಸರ್ಕಾರ ತಿಳಿಸಿದೆ. ಇತ್ತೀಚಿನ ಹಗರಣಗಳ ಹಿನ್ನೆಲೆಯಲ್ಲಿ, ಕೇಂದ್ರ ಸರ್ಕಾರ ಹಲವು ಕಟ್ಟುನಿಟ್ಟಿನ ಸೂಚನೆಗಳನ್ನು ನೀಡಿರುವಂತೆ ಕಾಣುತ್ತಿದೆ. ಆದರೆ, ಯಾವುದೇ ವಸೂಲಾಗದ ಸಾಲದ ವಿಷಯದಲ್ಲಿ ಅಗತ್ಯ ಸೂಕ್ತ ಕ್ರಮ ತೆಗೆದುಕೊಳ್ಳುವುದು ಆಯಾ ಬ್ಯಾಂಕ್ ಅಧಿಕಾರಿಗಳ ಜವಾಬ್ದಾರಿಯಿಲ್ಲವೇ ಅದಕ್ಕೆ ಕೇಂದ್ರ ಸರ್ಕಾರ ಸೂಚನೆ ನೀಡಬೇಕೆ?

▶ ಪಿ. ಸುಂದರಕೃಷ್ಣ, ಮಂಡ್ಯ.

ಇವರಿಗೆ,